

சும்பகோணம்
ஸெண்ட்ரல் பிரஸ் ஸிண்டிகேட் லிமிடெட்
அச்சுக்கூடத்தில் பதிப்பிக்கப்பட்டது.

முன்னுரை

நம் தமிழகம் மிகப் புராதன நாகரிகத்தாற் சிறந்தோங்கிய பிரதேசமாகும். இதனுள், சோழ நாடோ, பெருமை பலவற்றிற்கும் உறைவிடமாய்த் திகழ்ந்த தனிச் சிறப்பு அமைந்தது. இதனை நோக்கியே,

“தண்ணீருங் காவிரியே தார்வேந்தன் சோழனே
மண்ணுவ துஞ்சோழ மண்டலமே”—

என்றார் ஒரு பெரியார். இச்சோழவள நாட்டின் நன்னிலைக்குக் காரணமாய் நின்றவர்கள்— மன்னர்கள், வீரர்கள், வள்ளல்கள், கல்வியிற் சிறந்த ஆன்றோர்கள், கற்பிற் கருங்கலமாம் பெண்மணிகள் முதலானோர் பலராவர். அன்றோர் உயர்குணங்களையும், சிறப்புகளையும் தெள்ளிதின் விளக்குவதற்கு நம் பண்டைத் தமிழ் நூல்களே முன்னணியில் வைக்கத் தக்கன.

இக்காலம், நம் தேச பாணைகளுக்கு உரித்தான தனிச் சிறப்பை யளித்து, அவற்றின் மூலம் கல்வியை வளர்ப்பதே நம் சமூக முன்னேற்றத்திற்கு ஏற்ற சாதனமென்ற புத்துணர்ச்சி நம்மவருள் நாளும் பெருகிவருகின்ற தாதலின், இனி, நம் தேச சரித்திரமாம் செங்கதிரும் தன்னைச் சூழ்ந்துள்ள பல மேகப் படலங்களினின்றும் வெளிப்போந்து, தனது இயற்கை யொளியுடன் பிரகாசிக்கு மென்பது நிச்சயம். இந்நோக்கத்தோடு நம் அரசாங்கத்தாரும், புராதன சின்னங்கள் முதலிய வஸ்து சாஸ்திர முறைகளிலும் (Archaeology) சிலாசாஸன (Epigraphy) ஆராய்ச்சிகளிலும் பெரும் பொருள் செலவு செய்து ஆராய்ச்சிசெய்து வருவதினின்றும், நம் நாட்டின் பண்டைப் பெருமைகள் பல வெளியாகி வருகின்றன. அதனால், நம் முன்னோர்கள் எழுதி வைத்துள்ள நூல்களும், சாஸனக் குறிப்புக்களும், கட்டிடங்கள் முதலிய சிற்பச் சின்னங்களும் வெறுங் கற்பி

தங்களென ஒதுக்கற்பாலன அல்லவென்பதும், அவை நம் தேச சரித்திரமாகிய பெருங்கடலில் திளைத்து ஊடுருவி உலாவவெழும் நாவாய்களுக்கும் கலங்கரை விளக்குகள் போல நின்று ஒளிர்வனவாம் என்னும் உண்மையும் புலப்பட ஏதுவாயின வென்னலாம்,

ஆனால், நம் நாட்டுப் பண்டை நூல்களில் சரித்திர வுண்மைக்கு முரண்படுகு செய்திகள் சில காணப்படுகின்றனவே யெனில், அவை பல நூற்றாண்டுகளாக அடுத்தடுத்து எழுந்த பல்வேறு சமய வேறுபாடுகளாலும், வகுப்பு வாதங்களாலும் ஏற்பட்ட விபரீத நிகழ்ச்சிகளால் தோன்றியவை யெனக் கொள்ளற் பாஸ்தாம். ஆதலின், சரித்திரத் துறையில் ஈடுபடும் அறிவாளிகளாவார், மேற்கூறியவும் பிறவுமான எவ்விதப் பற்றுக்களிலு முட்படாமல், உள்ளதை உள்ளவாறே ஆராய்ந்து வெளியிடும் உயரிய நோக்கத்தையே மேற்கொண்டு நம் நாட்டுப் பண்டை நூல்களாலும், சாஸனங்கள் முதலியவற்றாலும் கிடைக்கப்பெறும் ஆதாரங்களோடு சமூகப் பெரு வழக்கங்களையும் தழுவித் கொள்ளத் தக்கன கொண்டும், தள்ளத் தக்கன தவிர்த்தும சரித்திர நூல்களை யாத்தலே அன்றோர் நம் நாட்டிற்குச் செய்யும் பெரும்பணியா மென்பது ஒருதலை.

இத்தகைய உயரிய நோக்கங்களை மேற்கொண்டே இந்தால் ஒருவாறு அமைந்துள்ளதென்பது இதனைப் படித்தவர்க்கு நன்கு புலனாகும். இத்தகைய உழைப்பில், பண்டைநூல் பயிற்சியும், ஆராய்ச்சித் திறமையும் அமைந்த இவ்வாசிரியர் மென்மேலும் ஈடுபட்டு மற்றும் பல சரித்திர வுண்மைகளையும், நூற் சிறப்புக்களையும் ஆராய்ந்து வெளியிட்டு நம் தமிழகத்தின் புகழை வளர்ப்பாரென நம்புகின்றேன்.

குட்பகோணம். }
10—4—39 }

ந. ரா. சுப்பையர்

நூன்முகம்

நம் தமிழ் மொழியிற் சோழ மன்னர்களது அருஞ் செயல்களாம் சரித நிகழ்ச்சிகளைக் குறிப்பிடும் பண்டை நூல்கள் பல வுள. அவற்றைப் பல சிலாசாஸனங்களும், செப்பேடுகளும், பிரபந்தங்களும் விளக்குவன காணலாம். ஆனால், சமயச் சார்பை மேற்கொண்டும், அரசியற் கொள்கையைப் பின்பற்றியும் எழுந்தனவான சில தலப்புராணங்களும், பிரபந்தங்களும், சாஸனங்களும் சரித்திரப் போக்குக்குப் பல இடங்களில் மாறுபட்டுள்ளன. ஆதலின், உண்மையை ஆராயும் முறையில், அவற்றுள் பல தழுவி யும், சில விலக்கியும் இந்தால் ஒருவாறு எழுதப் பெற்றது.

இதனுள், குறைகள் சில காணப்பெறலா மெனினும்,

“குற்றங் களைந்து குறைபெய்து வாசித்தல்
கற்றறிந்த மாந்தர் கடன்”

என்னும் உறுதியே இம்முயற்சியில் என்னை ஊக்கிய தாகும்.

இந்தாலே யெழுதுவதற்குப் பெரிதும் உதவியாய் இருந்தனவென அனுபந்தத்தில் யான் குறிப்பிட்டுள்ள நூல்களை யியற்றியும், வெளியிட்டும் உதவிய அறிஞர்கட்கு எனது நன்றியறிதலை தெரிவித்துக்கொள்வ தல்லால், அந்நோர்க்கு யான் செய்யக்கூடிய கைம்மாறு வேறு யா துளது?

எனது விருப்பிற்கிணங்கி இந்தாலுக்கு ஒரு முன்னுரை அன்புடன் எழுதி யுதவிப சரித்திர ஆசிரியர், ப்ரீ. ந. ரா. சுப்பையர் எம். ஏ., எல். டி. அவர்களுக்கு எனது மனமார்ந்த வந்தனங்களைத் தெரிவித்துக் கொள்கிறேன். மேலும், இதனை விரைவில் நன்கு அச்சிட்டுத் தந்த கும்பகோணம் ஸெண்ட்ரால் பிரஸ் ஸிண்டிகேட் லிமிடெட் கழகத்தார்க்கு எனது நன்றி பாராட்டு உரித்தாகுக.

மேலைக்காவேரி }
கும்பகோணம் }
12-4-1939

இங்ஙனம்,
L. ஸ்ரீதிவாஸன்

பொருளடக்கம்

I. தோற்றவாய்:- தமிழகமும், சோழர் குலமும்


II. புராணகால மன்னர்கள் பக்கம்.

1. முசுருந்த சோழன்	8
2. மனுநீதிச் சோழன்	26
3. சிபிச் சோழன்	40
4. தூங்கெயி லெறிந்த தொடிதோட் செம்பியன்	52
5. காந்தமன் அல்லது காவிரிச் சோழன்	57

III. சங்ககால மன்னர்கள்

1. சோழன் கரிகாற் பெருவளத்தான்	67
2. கிள்ளிவளவன்	88
3. கோப்பெருஞ் சோழன்	98
4. புகழ்ச்சோழ நாயனார்	107
5. சோழன் செங்குணன்	116

IV. அனுபந்தம் 132



பண்டைச் சோழ மன்னர்கள்

தோற்றுவாய்

தமிழகமும் சோழர் குலமும்

புவிமங்கையின் திருமுகமென்னச் சிறப்புற்றிலங்கும்
நம் பரதகண்டத்தின் தென்பால், வடக்கே வேங்கடமென்
னும் ஒங்கிய வெற்பும், மற்ற மூன்று புறங்களிலும் கடல்
களும் எல்லைகளாக அமையப்பெற்று விளங்கும் நிலப்பரப்
பே, தமிழகம் என்று வழங்கப்பெறும் நம் செந்தமிழ் நாடா
கும்.

இத்தமிழகம், காலவரையறை கொண்டு கணக்கிடுதற்
கொண்ணாத மிகப் புராதனகாலத்தே, இப்பொழுது உள்ளது
போலல்லாமல், தெற்கேயுள்ள இந்துமகா சமுத்திர மென்
னும் பெரிய நீர்ப்பரப்பின் பெரும்பகுதியையும் தன்னிட
மாகக்கொண்டு பரவியிருந்ததோடு, வடக்கேயும் விர்தமலைத்
தொடரினை எல்லையாகக் கொண்ட ஒரு பெரும் நிலப்பகுதி
யாக விரிந்து விளங்கிய தென்பது, நிலநூல், வானநூல்,
உயிர்நூல் முதலிய துறைகளில் ஆராய்ச்சியில் வல்ல
அறிவாளர்களின் துணிபாகும்.

இத்தகைய விரிந்த நிலப்பரப்பினையுடைய தமிழகத்
தின் தென்பாகம் முன்னொருகால் கடல் கொள்ளப்பட்டு
அழிவுற்றதென்பது, பண்டைத்தமிழ் நூ ல் க ள ா கிய

சிலப்பதிகாரம், கலித்தொகை முதலியவற்றாலும், இறையனாரகப்பொருள், தோல்காப்பியம் என்னும் நூல்களின் உரைகளிற் காணப்படுங் குறிப்புக்களாலும் அறியப்படுவதாகும்.

மேலும், வடபால் விந்தமலை வரையிலும் பரவியிருந்த இத்தமிழகத்தின் பற்பல பகுதிகளில் வழங்கிவந்த தமிழ் மொழி காலப்போக்கிற் செந்தமிழ் மொழியினின்றும் வேறுபட்டு, ஆரிய வடமொழியின் நடையைப் பெரிதுந்தழுவி, ஆங்காங்கு மராடம், வடுகு, கன்னடம், துளுவம் என்னும் பெயர்களுடன் தனித்தனி மொழிகளாக மாறியிருந்ததாயிற்று. அதனால், அவ்வவ்விடங்களில் வாழ்ந்து வந்த பண்டைத்தமிழ் மக்களும், நாளடைவில் மொழி, நடையுடை முதலியவற்றால் மாறுபட்டு, வெவ்வேறு இனத்தவர்கள் போலத் திகழ்வராயினர் என்பது, மொழிதாற்றுறைகளில் வல்ல அறிஞர்களாலும், சரித்திர ஆராய்ச்சியில் ஈடுபட்ட மேதாவிகளாலும் துணியப்பெற்ற உண்மையாகும். இவ்வுண்மை இற்றைக்கு முன்று அல்லது நான்கு நூற்றாண்டுகளுக்கு முன்னர்வரையில் தமிழகத்தின் ஒருபகுதியாக இருந்து, பல ஆரிய பண்டைத்தமிழ் இலக்கியங்களுக்குப் பிறப்பிடமாகவும் விளங்கிய குட்டநாடு, குடநாடு, மலைநாடு முதலிய தமிழகத்தின் மேற்பகுதி, இக்காலம் வடமொழிப்போக்கைப் பெரிதுந்தழுவி மலையாளம் என்னும் ஒரு தனிமொழி பயிலும் ஒரு தனிநாடு போலவும், அங்கு வாழும் மக்கள் தம் பழக்க வழக்கங்களாலும், நடையுடை முதலியவற்றாலும் தமிழ்மக்களினின்றும் வேறுவார்போலும் விளங்குவது நாம் கண்கூடாகக் காண்கின்றோமன்றோ? இயற்கையின் போக்கை என்னென் நெறித்துரைப்பது!

காலச்சுழற்சியின் இயல்பினால், இத்தமிழகம் இத் தகைய மாறுபாடுகள் பலவற்றிற் குள்ளாகவே, பல்லாயிர மாண்டுகளுக்கு முன்னரேயே, அதாவது தோல்காப்பியம் என்னும் இலக்கணதால் தோன்றிய காலத்திற்கு முற்பட்டே தனது பரந்த பண்டை யெல்லையிற் குறைந்து முற்கூறியவாறு, வடக்கே வேங்கட வெற்பையும், மற்ற மூன்று புறங்களிற் கடல்களையும் எல்லைகளாகக்கொண்டு அமைவ தாயிற்று. மலையாளம் தனிமொழியாகப் பிரிந்த இக்காலத்திலோ, தமிழ்நாடு அதனிலும் பரப்பிற் குறைந்து விளங்குவது வெளிப்படை.

இத்தமிழகம், கால வரையறைப்படுத்த இயலாத பண்டைக்காலந் தொட்டே, பெரும்புகழுடன் ஒங்கிவந்த, சேர சோழ பாண்டியர்களென்னும், மூன்று மன்னர் மரபினர்களால் ஆளப்பெற்றுவந்தது. அக்காரணம்பற்றியே, இஃது முறையே சேர, சோழ, பாண்டிய நாடுகளென முப்பகுதிகளாக விளங்குவதாயிற்று. இம்முந்நாடுகளும் பல்லாயிரம் ஆண்டுகளுக்கு முன்தொடங்கியே, கல்வி, செல்வம், வாணிபம், கைத்தொழில், வெற்றிமேம்பாடு முதலியவற்றால் ஒங்கி, நீர்வளம் நிலவளம் தழையப்பெற்றுக் குடிவளம் நிறைந்து,

“நாடென்ப நாடா வளத்தன நாடல்ல
நாட வளந்தரு நாடு”

என்னும் பொய்யாமொழிக்கோர் எடுத்துக்காட்டாக விளங்கி வந்தன வென்பது, நமது பண்டைத் தமிழ்நூல்களாலும், முன் நம் பாரத தேயத்திற்கு வந்திருந்து பற்பல இடங்கலையும், ஆங்காங்குள்ள சிறப்புக்களையும் நேரிற் கண்டறிந்து சென்ற பிறநாட்டு யாத்திரியர்கள் எழுதிவைத்துள்ள குறிப்புக்கள் பலவற்றாலும் அறியக்கிடப்பதாம்.

இவ்வுண்மையைத், திருக்குறளென்னுந் தமிழ் மறையில் உள்ள,

“வழங்குவ துள்வீழ்ந்தக் கண்ணும் பழங்குடி
பண்பிற் றலைபிரித லின்று;”

என்னும் பாவுக்கு உரைவகுத்தருளிய ஆசிரியர் பரிமேலழகர் என்னும் பெரியார், பழங்குடி என்பதற்குத் ‘தொன்று தொட்டு வருகின்ற குடி’ என்றும், ‘தொன்று தொட்டு வருதல்’ ‘சேர சோழ பாண்டியர் என்றாற்போலப் படைப்புக் காலந்தொட்டு, மேம்பட்டு வருதல்’ என்றும் விளங்கவைத் தமையால் உணரப்பாலதாம்.

உலகில் ஆதிகாவ்யம் என்னும் சிறப்புப் பெயர் பெற்று விளங்கும் வடமொழி இராமாயணத்தை இயற்றியருளிய வான்மீகி முனிவர், அக்காப்பியத்தில், குரக்கினத் தலைவனான சுக்கிரீவன், இராவணனாற் கவர்ந்து செல்லப்பட்ட இராம பிரானார் தேவியாராகிய சீதாப்பிராட்டியாரைத் தேடி, அவரது இருப்பிடத்தை அறிந்துவரும் பொருட்டுத் தன் வானரப்படை வீரர்களை யேவீனகாலை, அக்கவிஞர் மன்னன் அவர்களுக்குத் தென்னாடுகளின் இயல்புகளை யெடுத்துக்கூறி அனுப்பியதாகவுள்ள இடத்தில், நம் தமிழகத்தின் பகுதிகளாகிய சேர சோழ பாண்டிய நாடுகளின் பற்பல இடங்களையும், அவற்றின் சிறப்புக்களையும் விளக்கியுள்ளார். அதனால், இராமாவதார காலத்திற்கு முன்னரேயே, அதாவது திரேதாயுகத்திலேயே, நந்தமிழ்நாடு, சீருஞ் சிறப்பு மெய்தி ஓர் உன்னத நிலையில் இருந்ததென்பது விளங்குவது காண்க.

இனி, மகாபாரத காலத்தில் அதாவது இற்றைக்கு ஏறத்தாழ ஐயாயிரம் ஆண்டுகளுக்கு முன்னர், சேர சோழ பாண்டி மண்டலங்கள், பல வளங்களா லோங்கி, உலகெங்

ளும் தம் புகழைப் பரப்பிச் சிறப்புற்றிருந்தன வென்பதும், பாண்டவர் ஐவருள் நடுவிற் பிறந்தோனும், வில்லாளர் யாவரினும் மேம்பட்ட வீரனுமான பார்த்தன் புண்ணிய நீர்த்துறைகளிற் படிவான் நந்தமிழ் நாடு வந்தகாலை, பாண்டிய மன்னன் புதல்வியான சித்திராங்கதை பென்னுஞ் செஞ்சொல் வஞ்சியை மன்றல் புரிந்து மகிழ்ந்தனன் என்பதும் அறியப்படுகின்றன. மேலும், அப்பாரதப் பெரும் போரில், தமிழ் வேந்தர் மூவரும் ஐவர்க் குற்றதுணைவராய் நின்று அறப்போர் புரிந்தன ரென்பதும் வேத வியாத முனிவர் வகுத்தருளிய வடமொழிப் பாரதக் காப்பியத்தி லிருந்தே தெள்ளிதின் அறியலாம்.

மேலும், உதியன் சேரலாதன் என்னும் சேரர் குலக் குரிசில் ஒருவன் பாண்டவர் படைகளுக்கும், அப்பாண்டவர் பகைவனான சுயோதனன் படைத்திரள் அனைத்திற்கும் அப்பாரதப்போர் தொடங்கிய நாண்முதல் அஃது முடிவுற்ற வரையிலுஞ் சிறிதும் முட்டுப்பாடின்றி, உணவளித்துவந்தா னென்பதும், அதனால் அச்சேரர் கோமானுக்குப் பெருஞ் சோற்று உதியன் சேரலாதன் என்னும் புகழ்ப்பெயர் நிலவு வதாயிற்று என்பதும்,

“ அலங்குளைப் புரவி பைவரோடு சினைஇ
நிலந்தலைக் கொண்ட போலன்பூந் தும்பை
ஈரைம் பதின்மரும் பொருதுகளத் தோழியப்
பெருஞ்சோறு மிகுபதம் வரையாது கோடுத்தோய்;”

என்று, அந்த உதியன் சேரலாதனை முரஞ்சியூர் முடிநாக ராயர் என்னும் புலவர் பெருமான் பாடியதாகவுள்ள புறநா ணாற்றுச் செய்யுளால் விளங்குவன நோக்கத்தக்கதாம். மேற் கூறிய உதியன் சேரலாதன் என்பான், கடைச்சங்க காலத்

தில் வாழ்ந்துவந்தவன் என்பதற்குப் பலசான்றுகள் காணப் படுகின்றன. அச்சங்ககாலத்திற்கு ஏறத்தாழ மூவாயிரம் ஆண்டுகளுக்கு முன் நடந்ததாகக் கணிக்கப்பெறும் பாரதப்போரில், இருபடைகளுக்கும் அவன் உணவளித்தான் என்பது பொருந்தாது. ஆனால், ஒருவனது முன்னோர் அருஞ்செயலைச் சிறப்பின்பாலாய் அவன் குலத்து வந்த பின்னோன்மே லேற்றிச் சொல்வது கவிமரபாதலின், அம்மரபுபற்றி, சேரலாதன் முன்னோனான ஒரு சேரன், பாரதப்போரில் இருதிறப் படைகளுக்கும் பெருஞ்சோறளித்ததை அவன்மீது ஏற்றிக்கூறினார் புலவர் எனக்கொள்வது ஒருவாறு பொருத்த முடைத்தாகும்.

மேற்கூறிய பலவகைச் சிறப்புகளுக்கு இருப்பிடமாய் விளங்கிய நம் தமிழகத்தின் முப்பகுதிகளான சேர சோழ பாண்டிய மண்டலங்களுள் நடுநாயகமாகத் திகழுஞ் சோழ வளநாடு, பொன்னி யென்னுங் கடவுட்டன்மை வாய்ந்த காவிரிநதி பலகிளைகளாகப் பிரிந்து, பரந்து பாயப்பெற்று, எல்லா வளங்களாலுமோங்கி, உலகிலுள்ள பல நாடுகளினைல்லாம் முன்னாட்டு நாடு என்னும் பெருமைக்கிடமாய் திகழ்ந்த தென்னலாம்.

இப்பொன்னியாடை நன்னிலப்பாவையைப் புரந்து வந்த சோழமன்னர்கள், பாணுவின் மரபில் வந்தவரெனக் கருதப்பெறுவர். இதற்கேற்ப அன்னோர், அயோத்திமா நகரைத் தமது அரசியற் தலைநகராகக்கொண்டு வடபுலத்துக் கோசல நாட்டை ஆண்டுவந்த இக்குவாகு, மாந்தாதா, முகஞ்ந்தன், சிபி முதலிய பரிதிசூல மன்னர் பெருந்தகையோர்களை யெல்லாம், தம் முன்னோர்களைத் தமது குலமுறைகளில் வைத்துச் சிறப்பித்துள்ளமை பண்டைத்

தமிழ் தூல்களாலும், செப்பேடுகள், கல்வெட்டுக்கள் முதலிய பழைய சாசனங்களாலும் நன்கு விளங்கும்.

மேலும், இச்சோழர்குல வேந்தர்கள், கற்றோர்களுக்கு உற்றதுணைவர்களாய், அறமுங் கொடையு மோங்க், நீதி முறை பிறழாமல், உலகமுலுப்ப ஒருதனிச் செங்கோலோச்சிவந்தன ரென்பதும், போரிற் புறங்கொடாத வீர வாழ்க்கையில் விளங்கி வந்தனரென்பதும் மேற்கூறிய ஆதாரங்களிலிருந்து அறியலாம்.

இத்தகைய பெரும்புகழ் வாய்ந்த வளவர்குலக் குரிசில் கள் சரித்திரங்களைத் தொகுத்துக் கூறுமிடத்து அத்தொகுதியைப் புராணகாலம், சங்ககாலம், பிற்காலமென் முப்பகுதிகளாக வகுத்துக்கொள்வது ஒருவாறு ஏற்புடைத்தாகும். இம்முறைகொண்டு வகுத்துக்கொள்ளுங்கால், ஒவ்வொரு பகுதியிலும், செயற்கரிய அருஞ்செயல் பல புரிந்து, உலகுள்ளளவும் அழியாப் பெரும்புகழ் நிறுவிய காவலர் பலருள்ளார். அன்னோர்தம் அரும்பெருஞ் செயல்களையெல்லாம் விரிக்கப்புகின், அவை அளவிற்பெருகு மாதலால், மேற்கூறிய முப்பகுதிகளுள் ஒவ்வொன்றிலும் ஒரு சிலர்தம் சரித நிகழ்ச்சிகளையே ஒருவாறு சுருங்கக்கூறும் முறையில் இந்நூல் அமைவதாகும்.

புராணகால மன்னர்கள்

1. முசுகுந்த சோழன்

காவிரி யென்னுங் கடவுண் மாநதி கடலொடு கலக்கும் சங்கமுகம் என்னும் புண்ணியத்துறையை யுடையதும், சம்பாபதி யென்னும் பண்டைப் பெயரினைக் கொண்டதுமான காவிரிப்பூம் பட்டினத்தைத் தனது அரசிருக்கைத் தலைமைத்தானமாகக் கொண்டு, காலவரையறை மூலம் ஆராய்ந்தறிய வொண்ணாத மிகப்புராதன காலத்தில் முசுகுந்த சோழன் என்றொரு வளவர் கோமகன் உலகு புரந்து வந்தனன்.

அவ்வேந்தனோ, செங்கோன்முறை மாறாத செம்மனத்தான்; மன்னுயி ரனைத்தையும் தன்னுயிரினும் மேலாக மதித்த மாண்பினன்; கல்வி யென்னும் அளக்கரும் அளக்கர் அளந்த அண்ணல்; கற்றவர் தமக்கோர் உற்ற துணைவன்; மறந்தும் புறங்காட்டாத வீர வாழ்க்கையன்; அன்பு ததும்பும் இன்பமொழியினன்; அடைந்தவர் துயரம் அகற்றும் ஆண்டகை; காமனோ குமரனோ என்னுங்காட்சியன்.

இவ்வாறு ஆடவர்க்குரிய அருங்குணங்கள் யாவும் ஒருங்கே யமையப்பெற்ற அவ்வண்ணல் முசுகுந்த சோழன், அறமும் புகழுமோங்க, மானமுங் கருணையும் விளங்கும் அணிகலன்க ளெனப்பூண்டு, இரு நில மெங்க னும் தனது கொற்றவெண்குடை தண்ணிழல் பரப்ப, தண்டுள்வ மாயோன் மணிமார்பம் அகலாது, திருமாதா மகிழ்வோ டிருந்தென்னச் செங்கயற்கண் சித்திரவல்லி

யென்னும் கோப்பெருந்தேவி வாழ்க்கைத்துணைவியாய் அருகினிதிருப்ப, வீரசிங்காதனத்து வீற்றிருந்து, உலக முவப்ப ஒருதனிச் செங்கோ லோச்சிவந்தனன்.

அக்காலே, ஒருகால் அமர நாட்டவர்களுக்கும், அவுணர்தமக்கும் வானுலகிற் பெரும்போ ரொன்று எழுந்தது. இச்சோழர் பெருந்தகை முசுகுந்தனது பெரும்புகழும், வெற்றி மேம்பாடுகளும் விண்ணகத்திலுஞ் சென்று பரவியதாதலின், வானவர் கோமான் இந்திரன், இச்சோழர் பெருமான் முசுகுந்தன் துணைநாடி, அத் தைத்தியர்களால் தனக்குற்ற இன்னல் களைய வெண்ணினன். அதனால் அவ்வமரர்க் கிறைவன், தன்னகரைச்சுற்றி முற்றுகையிட்டு வலியுடன் தாக்கிநின்ற, அத்தானவர்கள் அறியாவண்ணம் தனது தெய்வ விமான மூர்ந்து, விண்ணின்றிழிந்து இக்காசினியெய்தி, தண்புகார்ப் பெரும்பதியடைந்து, சோழன் முசுகுந்தன் அவைக்களமனுதி, அக்கோமகன், திருமுன்னர்த் தன் குறையெடுத்தனரைத்து அவனைத் தனக்குப்படைத்துணையாமாறு இரந்து கேட்டுக்கொண்டனன்.

வளவர் கோமானும், அவ்விண்ணவர்க் கிறைவன் விருப்பிற்கிணங்கிப் போர்க்கோலம் புனைந்து, அவனுடன் உம்பர் நாடெய்தி, ஆங்கு உழிஞை மேற்கொண்டு அப் பொன்னகரைத் தாக்கிநின்ற வலிய அவுணப்படைகளை எதிர்த்துக் கடம்போர் புரிந்தனன். இச் சென்னியர்கோன் முசுகுந்தன் போர்த்திறமைக் காற்றாத அவ்வவுணர் அநீகங்கள் யாவும் ஊழிக்காற்றி னிடைப்பட்ட இலவம் பஞ்சென உடைந்து சுழன்று ஏகுமிட மின்னதென் றுணராமற் பொருகளம்விட்டு இரியலுற்றேடின.

அலைந்தோடிய அத்தானவர் குழாத்தினுள் எஞ்சி நின்ற தலைமகனொருவன் மாலுட னொருவனும் போரிற் றமது படைகள் வளிகுன்றி அழிவுற்றோரும் இழிவைப் பொறாமை, அச்சோழர் பெருமான் முககுந்தன்மீது தனக் குக் கைவர்த்தான் மாயையின் வன்மையால், தாமதாத்திர மென்னுங் கூரிருட் கணையொன்றை யேவின்ன். அதனால், அக்கணமே அப்பொருகளமெங்கும் ஒரு பேரிருட் பிழம்பு சூழ்ந்துகொண்டது. கருவிகொண்டும் போழ்க்க வொண் ணாத அக்கொடிய அந்தகாரத்தி ளிடையே பிணிப்புண்ட அச்சோழர்குலக் கோளரியுந் செய்வகை யறியானாய்த் திகைத்து நின்றான். அந்நிலையில், அமராதிரபனால் ஏவப் பெற்று, அப்பொருகளத்தில் அம்மன்னன் அருகிருந்து, அவன் ஏவலின் வழிநின் று, அந்நம்பணி யியற்றுவந்த குட வயிற்றுக் குறுந்தாட் பூதமொன்று ஓர் அரிய மந்திரத்தை அவ்வேர்தற் குணர்த்தியது. அவ்விஞ்சையின் வன்மை யால் அவுணர் விடுத்த வஞ்ச ம பெயரவே, அவ்வளிய இருட்படலம் இருந்தவிடம் தெரியாவண்ணம் இரிந்து மாய்ந்தது. அதனால், சோழர் பெருமான் முககுந்தனும், கோளரா வாய்நின்றும் விடுபட்டு வெளிவந்த குளிர்மதிய மென்ன ஒளிதழைந்து, முன்னிலும் முன்முறை ஊக்கமும் ஆற்றலும் மிக்கோனாகித் தனது குந்தம் என்னுங் கூரிய வேற்படை கொண்டு, எதிர்த்த அவ்வசுமர் குழாமனைத் தையும் சின்னபின்னமாகச் சிதறியோடத் தாக்கியடித் தான். அதனால், அத்தானவக் குழுவனைத்தும் ஓடியொளியவே, தமிழர் பெருமான் முககுந்தன் வானவர் புகழ் வாகைமலைந்து விளங்கினன். விண்ணவர்கோமானே முன் னிட்ட அமரநாட்டினர் அனைவரும் நம் சென்னியர் செந் மலைச் சூழ்ந்து கற்பக மலர்மலை சூட்டிப் பல புகழ்மலை புனைந்து பாடி மகிழ்ந்தனர்.

ரின்னர், தேவர்கோமான் வாசவனும், தனக்குற்றழி
புதவிய அச்சோழர் பெருந்தகை முசுக்குந்தனுக்கு முகமன்
பலக றிப் பல்வகைச் சிறப்புக்கள் செய்து அவனை மகிழ்வித்
தனன். மேலும், அவ்வமராதிபன், தனக்கு அவ்வோந்தன்
புரிந்த பேருதவிக்குக் கைம்மாறாக, அப்போரில் அவனுட
னிருந்து அரும்பணி ரியற்றிவந்த அப்பெருவயிற்றுக்கு அந்
தாட் பாரிடத்தை, அக்கோமகனுடன் பூவுலகேசி அங்கு
அவனுக்கு மொய்காவலாக இருந்து, அவனிடம் ஏவல்
புரிந்து வருமாறு பணித்தனன். அவ்வாறே அக்கடுந்திறற்
கூளியும், உம்பருலகை விட்டு முசுக்குந்தனுடன் புவி
யடைந்து, பூம்புகார் வளம்பதியி னிடையே விளங்கிய
நாளங்காடி வீதியின் நாப்பண் ஒரு புறத்தே யமைந்த
ஒரு பீடிகையிற் தங்கியிருந்து, அவ்வப்போது அந்நகர
மாந்தர் அளித்துவந்த அவியுற வேற்று அந்நகரைக்
காத்துவந்தது. இச்செய்தி, சிலப்பதிகாரம் புகார்க்காண்
டம் கடலாடுகாதையில்,

“கடுலிசை யவணர் கணங்கோண் டெண்டிக்
கோவேரி யூத்ததுக் கோநகர் காத்த
தோகேழன் மன்னற்குத் தோலைந்தன ராகி
நெஞ்சிருள் கூர நிகர்த்துமேல் விட்ட
வஞ்சம் பெயர்த்த மாபெரும் பூதம்
திருந்துவே லண்ணற்குத் தேவ னேவ
இருந்து பலியுண்ணு மிடமுங் காண்மே;”

என்னும் அடிகளாலும், இந்நகர விழவூரெடுத்த காதையில்,

“வேற்றிவேன் மன்னற் குற்றதை யொழிக்கெனத்
தேவர் கோமா னேவலிற் போந்த
காவற் பூதத்துக் கடைகேழு பீடிகை;”

என்பதாலும் ஆசிரியர் இளங்கோவடிகள் விளக்கிப்போந்தமை காண்க.

இனி, ஒரு சமயம் புள்ளரசாகிய கலுழதேவன் தன் தாயாகிய வீனதை யென்பாளேச் சிறைவீடு செய்யக்கருதி, அமராதிபன் தன்னகரில் மிக்க காவலின் வைத்திருந்த பாற்கடலிற் றோன்றிய தெய்வ அமிழ்தினை வலிதிற்புகுந்து கவர்ந்தேகினன். அதுகண்ட வாசவன் அத்தெய்வ உறையை மீட்டுக் கொணர்வான் அவ்வயினதேயனைத் தொடர்ந்தேகிய காலே, அத்தேவர்க் கிறைவன் விருப்பிற் கிணங்கி, அவன் அவ்வமுதினை மீட்டுவந்த அளவும் நம் முசுஞ்ந்தசோழன் அப்பொன்னகரைக் காத்துவந்தன னென்று, மேற்கூறிய சிலப்பதிகாரத்திற்கு உரையிறற் றியருளிய அடியார்க்குநல்லார் என்னும் பெரியார் கூறி, அதற்கு வேறொரு மேற்கோளுங் காட்டியிருக்கின்றனர். ஆனால், வயினதேயன் அமுதங் கவர்ந்தேகிய செய்தி முசுஞ்ந்தன் முன்னர் இயற்றியதாக உள்ள தேவாசுர யுத்தத் திற்குப் பின்னரோ, அல்லது முன்னரோ நிகழ்ந்ததாக இருத்தலுங் கூடும். அஃ தெவ்வாறாயினும், முசுஞ்ந்தன் வானுல கேகி, வலிய தானவர்களுடன் பொருது, அமரா பதி மீட்டதான மேற்கூறிய வீரச்செயலைப் பெரிதும் பாராட்டி வடமொழிக் காப்பியங்களும், புராணங்களும், மற்றும் பல தமிழ்தூல்களும் தெளிவாகக் கூறியுள்ளன. அவற்றுள், தமிழ்தூல்களிற் காணும் மற்றுஞ்சில ஆதாரங் கள் பின்வருவனவாம்.

1 * * * “வான்பதி தன்னுட்
கோடித்தேர்த் தானைக் கொற்றவன் நயரம்
விதேத் பூதம்;”

(மணிமேகலை. விழாவறைகாதை)

2 “பொருதுறைத் தலை புருந்துமுசு குந்த னிமையோர்
புரமடங்கலு மரண்செய்து புரந்த புகழும்;”

(கலிங்கத்துப்பராணி. இராசபாரம்பரியம்)

3 * * *— சோருந்
துயில்காத் தரமகளிர் சோர்குழைகாத் தும்பர்
எயில்காத்த நேமி யிறையோன்;”

(குலோத்துங்க சோழனுலா)

4 “போக புலிபுரந்த பூபதியும்;”

(விக்கிரம சோழனுலா)

இனி, இதிகாச புராணங்களிலிருந்து, இம் முசுருந்த சோழனது வரலாறுகள் அறியப் பெறுவன பலவுள், அவற்றுட் சில கூறுவாம்.

கல்வியிற் பெரியாரும், கவிச் சக்கரவர்த்தியுமான தெய்வப் புலமை ஆழ்வார், ஸ்ரீ கம்பநாடர், நம்மனோ ருய்ய நம் தமிழ் மொழியிற் றும் இயற்றியருளிய இராமா வதாரம் என்னும் பெருங்காப்பியத்தில், பாலகாண்டம் குலமுறை கிளத்து படலத்தில், மிதிலைமா நகரில் சனகர் கோமான் அவைக்களமடைந்த கோசிக முனிவர், தம்மு டன் கூட்டிச்சென்ற தயரத தனயர்களான இராம லக்ஷ மணர்களது, மரபின் மாண்பைத் தொகுத்துக் கூறு முகத்து, அவ்வரசினஞ் செல்வர்களுடைய மூதாதையர் களுள் ஒருவனான இம்முசுருந்தனது சிறப்பை,

“மறைமன்னு மணிமுடியு மாரமும்வா ளோமீன்னப்
பொறைமன்னு வானவருந் தானவரும் பொருமொருநாள்
விறன்மன்னர் தொழுகழலாய் இவர்குலத்தோன் விற்
[பிடித்த
அறமென்ன வொருதனியே திரிந்தமரா பதிகாத்தோன்;”

என இவ்வேந்தன் அவுணர்களுடன் பொருது அமரர் நாடும்பட்ட மேற்கூறிய அரும்பெருஞ் செயலினைச் சுருங்கக் கூறி விளங்கிவைத்தமை காணலாம். இட்கவாகுருவ முசுகுந்தனும், இச் சோழர்குல முசுகுந்தனும் ஒருவனே யென்ற கொள்கை முன் தான் முகத்திலேயே விளங்கப் பட்டமை அறிக.

விஷ்ணு புராணத்திலும், பாகவத புராணத்திலும் இந்த முசுகுந்த மன்னன் விஷயமாய்க் காணப்பெறுஞ் செய்தி:—

முசுகுந்த சக்கரவர்த்தி, தேவர்க்கும் அவுணர்க்கும் இடையே நிகழ்ந்த பெரும்போரில், அமரர்க்கரசன் விருப் பிற்கிணங்கி விண்ணுலகெய்தி, அங்கு எதிர்த்த தானவர் குழுவினைத் தனது சூந்தம் என்னுங் கூரிய நெடும்படை கொண்டு தாக்கிச் சமரில் அள்ளேரைத் தோற்றோட வடித்து, அத்துறக்க நாட்டை மீட்டு, இந்திரற்கு அளித்து வெற்றி மாலே புனைந்து விளங்கினன். சுராதிபனும் தனக் குற்றுழி யுதவிய அவ்வேந்தனுக்குக் கைம்மா நியற்றுங் கடப்பா டுடையோனாய், அவ்வண்ணலை நோக்கி, “மன்னவ ரேறே! நீவிர் எனக்குச் செய்த இவ்வுதவியை யான் பெரி தும் மதிக்கின்றேன். இவ்வரிய நன்றியை யான் என்றும் மறப்பே னல்லேன். நீவிர் விரும்புவதான எதைக் கேட்பினும் அதனை யான் உவந்தளிப்பேன்” எனப் பரிந்து கூறினன்.

முசுகுந்தனும் அவ் வாகண்டலனை நோக்கி, “தேவர்க் கிறைவ! யான் பலகாலம் உறக்கமின்றி இங்கு இப்போர் முனையில் உழன்று நின்றேனாதலின், எனது யாக்கையும் மனமும் பெரிதுந் தளர்வுற்றுள்ளன. ஆகலின், இவ்

வயர்ச்சி தீரச் சிந்திது மிடைபூறின்றி, அமைதியுடன் யான்
 ழரிடம் தனித்திருந்து உறக்கங் கொள்ளும் வண்ணம் வர
 மருள வேண்டுகின்றேன்” என மொழிந்தனன். வலாரியும்
 ‘அங்கனமே யாகுக’ என மனமுவந்து வரமளித்ததோடு,
 ‘நீயிர் பூதலமெய்கி மற்றோர் கட்புலப் படாதவாறு ஒரு
 வெற்பின் முழைஞ்சினிற் புக்கு ஆங்குத் துயில் கொள்வீ
 ராக!’ அங்கனம் நீ துயில் வதியுங்கால், தும்மை அவ்வுறக்
 கத்திற்குத் தடையாக வந்து எழுப்புவோன் யாவனையாகி
 னும், அன்னோன் உமது கோக்கிற் கெதிர்ப்படும் அக்க
 ணமே எரிந்து சாம்பராய் வீழ்ந்து அழிவானாகுக!’ என்று
 உறுதி கூறி யருளினன். அவ்வரம்பெற்ற முசுஞந்தன்
 புவிபை யடைந்து பிறர் விழிப்புலப் படாவண்ணம் ஒதுக்
 கிடமான ஒரு பருப்பத முழைஞ்சினை நாடி, அதனுட்புக்
 குப் பல காலம் அயர்ந்து உறக்கமேற் கொண்டிருந்தனன்.
 இவ்வாறு ஆண்டுகள் ஆயிரக்கணக்கிற் பல கடந்தன.

இஃது இங்கனமாக, யவன நாட்டிற் கிறைவான
 காலயவனன் என்பா னொருவன் ஆற்றன்மிக்க ஒரு பெரிய
 ம்லேசசப் படையுடன் வந்து, கண்ணிராணர் அரசு
 வீற்றிருந்த வடமதுரை மென்னும் அணிரகரைச் சூழ்ந்து,
 முற்றுகாரிட்டுத் தாக்கத் தொடங்கினன். அந்த யவன
 வீரனது செயலை முன்னரே யுணர்ந்த யதுகுலக் குரிசி
 லும், முசுஞந்தனுக்கு மீளாப் பெருவாழ்வளிக்கவும், அவ்
 யவனனை மாய்க்கவுங் கருகி, அம்மதுராபதியிலிருந்த
 குடிகள், பரிசனங்கள், தமராவார் அனைவரையும், துவரை
 யம்பதிக் கேசுமாறு செய்து, அந்நகரிற் றும்மட்டுந் தமிய
 ராய்த் தங்கியிருந்தனர். அதுகண்ட ஆக்காலயவனன்
 கேசவரை எளிதிற் பிணித்துச் சிறைப்படுத்துவான்
 றொடங்கவோ, வாசுதேவர் அவனுக்கு அஞ்சினும்போல

நடித்துக் கையிற் படைக்கல மொன்றுமின்றி, அந்நகரை விட்டு வெளிப்போந்து ஓடுவாராயினர். அதனைக்கண்ட அவ்வீரனும் அவரைப் பின்பற்றித் தொடர்ந்தனன். கோவிந்தரும் விரைந்தோடி ஒரு காட்டினை யடைந்து, ஆங்கு இலங்கிய ஒரு பருப்பதத்தினை யடைந்து, அதனில் ஒருபுறத்தே முசுசூர்தன் துயில் வதிந்திருந்த முழையர் னுட்புக்கு மறைந்தருளினர். அவரைத் தொடர்ந்துசென்ற யவனர்தலைவனும், விடாது பின்பற்றி அவ்வெற்பின் குகையினை யெய்தி, அதனுட் புகுந்து உற்று நோக்குழி, ஆங்கொரு புறத்தே முசுசூர்தன் அயர்ந்து உறக்கத்துள் ஆழ்ந்து கிடந்தமைகண்டு, நந்தகுமாரரே தனக்கஞ்சி அவ்வாறு மாறுவேடம் புனைந்து பொய்த் துயில் புரிவதாகக் கருதி, வெகுளிமேற் கொண்டு கண்ணிற் தீப்பொறி சிதற, அன்னோனைத் தனது காலால் எட்டி யுதைத்தனன். யவனனது அக்கொடுஞ் செயலாற் றனது நெடிய உறக்கஞ் சிதையவே, துணுக்குற் றெழுந்த முசுசூர்தன் தன்னெதிரே அவ்யவனன் நிற்கக் கண்டனன். அவன் கட்புலப்பட்ட அக்கொடியோன் அக்கணமே கடுங்கனலாற் கதுவப்பட்டு, நீராய் நிலத்து வீழ்ந்தழிந்தனன்.

அதுகண்ட கருணைத் தடங்கடலாம் கடல்வண்ணரும், பேருறக்கத்தினின்றும் விழித்தெழுந்த அம்முசுசூர்தன் முன்னர்ப் புன்னகைத் தவழுந் திருமுக மண்டலத்துடன் ஐம்படையேந்தி யழகுற நின்றனர். அக்கோமானும் அப்பெருமானார் கருஞாயிறுபோன் றொளிர் திருமேனியை கண்ணும் மனமு முவப்பக்கண்டு, கண்ணநீர் தன்னுடலில் மஞ்சள நீராய் வழிந்தோட நின்ற, சென்னிமேற் குவித்த செங்கரத்தினனாகித் தனக்கு இன்னருள் சுரக்க

எளிவந்த அந்த ஆகிமுலப் பரம்பொருளைப் பலவாறு
நாவீறுபெற வாழ்த்தித் துதித்து நின்றனன். யதுகுல
வள்ளலாரும், மீண்டுந் தம்முருக்கொண்டு, அவ்வேந்தனை
நோக்கி, “இனி நீ போகபூமியிற் பலகாலம் இன்புற்றிருந்து,
பின் நமது உலவாப் பெரும்பதம் அடைவாய்,” என இன்ன
ருள் சுரந்து மறைந்தனர்.

இனி, திருவாரூர் முதலிய ஏழு விடங்கத் தலபுராணங்
கள் இம்முசுருந்தன் சரித நிகழ்ச்சியாகக் கூறுவது பின்
வருமா றாகும்.

முசுருந்தன் வானவர் கோமான் வேண்டுகோட்கிணங்கி
அவுணர்களை யெதிர்த்துச் சமர்புரியவே, அங்கு அப்பொரு
களத்தில் அவன் வலன் முதலாக் கொண்ட தானவர்
களை யழித்து வாகை மிலைந்தனன். அச்சோழர் பெருமான்
உற்றிடத்துதவிய அவ்வருஞ் செயலுக்கு மகிழ்ந்த
வானவர்கோன் அவ்வேந்தனுக் கேற்றதொரு கைம்மாரியற்
றக்கருதி அம்மன்னனை நோக்கி, “என்னிடமுள்ள எதனை
நீவிர் விரும்பினும் அதனை விருப்புடன் அளிப்பேன்,” என
நவீன்றனன். அதுகேட்ட முசுருந்தன் அலைகடலில் ஆயிர
வாய் அரவணையில் அறிதுயில் அமர்ந்த அண்ணல், தமது
தண்டுழாய் மாலை இலங்கும் மணிமார்பின் மீதிருத்தி, ஆரா
தித்து வந்ததும், பின்னர் அந்த அமராதிபன் அத்திரு
மாலைப் பலகால் வழிபட்டுவேண்ட, அவரால் அவனுக்கு
அளிக்கப்பெற்றதும், அன்றுதொட்டு நாளும் அவன் உள்ள
முவந்து ஆராதித்து வந்ததும், சிவபெருமானது அருட்
டிரு வடிவங்களுட் சிறந்ததுமான பூநீ தியாகராஜ மூர்த்தி
யைத் தனக்குத் தந்தருள வேண்டுமெனக் கேட்டுக்
கொண்டனன்.

தேவர்க்கிறைவனோ, தான் சிறிதும் எதிர்பாராத அச்சோழர் கோமகனது விருப்பத்தைக் கேட்டுத் துணுக்குமறு, அருட்பெருஞ் சோதியாம் அத்தியாகேசப் பெருமானைக் கணமும் பிரிந்திருக்க மனந்துணியானாய்ச் செய்வகையறியாது திகைப்புற்றான். பின்னர், அவ்வமரேசன் ஒருவாறு மனந்தேறி, தன்னேவலின்படி நின்றொழுகும் தெய்வக் கம்மியனை யழைத்து, அவனைக்கொண்டு தான் வழிபட்டுவந்த அத்தியாகராஜ மூர்த்தியைப் போலவே, வேறொரு திருவுரு வமைக்கச்செய்து, அஃதே தான் வழிபட்டுவரும் மூர்த்தியென நம்புமாறு நடித்து அதனை அம் முசுக்குந்தன் கீர்த்தனன்.

ஆனால், அவ்வமர நாட்டினின்றும் நம்மவருய்ய இம் மகிதலத்திற் கெழுந்தருளத் திருவுளங்கொண்ட கருணைத் தடங்கடலாம் அத் தியாகேசப் பெருமானார் திருவருட் குறிப்பால், முசுக்குந்தன், வாசவன் தனக்களித்தது உண்மைத் தியாகமூர்த்தியன்றென்பதையறிந்து, அவ்வாதி மூர்த்தியே தனக்குத் தந்தருள வேண்டுமென அவ்வமரர் கோனைக் கேட்டுக்கொண்டனன். வானவர்க் கிறைவனோ, மனமார அதற்குடன்படாது முன்போலவே மற்றும் ஐந்து முறைகள் ஐந்து வேறுவேறு மூர்த்திகளை நிரூபித்துக் கொடுத்தனன். முசுக்குந்தன் அந்நிகழ்ச்சிகளின் உண்மை நிலையை அவ்வப்போது தெய்வத்திருவுளால் உணர்ந்து கொண்டானாதலின், மனவமைதியுறானாயின். ஆகலின், அவ்வேந்தர் பெருமான், மீண்டும் அவ்விமையவர் தலைவனை நோக்கி, அவன் தன்னை வஞ்சித்த வகையினை விரித்துக் கூறி, அந்த உண்மைத் தியாகமூர்த்தியையே தனக் களிக்க வேண்டுமெனக் கேட்டுக்கொண்டனன்.

வானவர் கோமானும், வேறு செய்வகை யற்றோ ளாய், “அஃதே எம்பெருமான் றிருவுளப்பாங்கு போ லும்!” எனக்கருதி, செங்கழுநீர் நறுமாமலர் மிலைந்து, அழகு வீற் றிருந்தென்ன விளங்கும், ஸ்ரீ விதிவிடங்கத் தியாகேசப் பெருமானையே அம்முசுகுந்தற் கீந்தனன். அதனால் மகிழ் வுற்ற அக்காவலன், அந்த விதிவிடங்கப்பெருமானையும், வாச வன் முன் தெய்வக்கம்மியனால் அமைத்துத் தனக்குக் கொடுத்தருளிய மற்ற ஆறு விடங்க மூர்த்திகளையும் தன்னு டன் கொண்டு உவகைமேற்கொண்டோனாய்ப் பூவுல கடைந் தனன். பின்னர், அவ்வேந்தர் பெருந்தகை, அமராதிபன் ஆராதித்து வந்த அந்த விதிவிடங்கமூர்த்தியைத் தன்னிடம் பிறந்தோர்க்கெல்லாம் பிறவாப் பெருநிலை யளிக்கவல்ல புனிதத் தானமான கமலையம்பதி யென்னுந் திருவாருரிற் கமலாலயம் என்னும் பூங்கோயிலில் எழுந்தருளச் செய்து, மற்ற ஆறு மூர்த்திகளைத் திருநாகை, திருநள்ளாறு, திருக்கா றுயல், திருக்கோளிலி, திருவான்மியூர், திருமறைக்காடு என் னும் தெய்வத் திருப்பதிகளிற் றுசித்து, நாளும் வந்தனை வாழிபாடுகளும், விழாக்கள் முதலியனவும் மிக்க சீருஞ் சிறப்புமாக இயற்றி ஆராதித்து வந்தனன். இவ்வேழு திருப் பதிகளும் சப்தவிடங்க ஸ்தலங்கள் என்று கூறப்பெறும். இதனை,

“சீரார் திருவாருர் தென்னாகை நள்ளாறு
காரார் மறைக்காடு காறுபல் — பேரான
ஒத்ததிரு வாய்மூர் உவந்ததிருக் கோளிலி
சத்த விடங்கத் தலம்;”

என்னும் வெண்பாவினால் அறிமலாம்.

இந்த முசுகுந்தனென்னும் வேந்தர் பெருமான் முயற்சி காரணமாக, ஸ்ரீ தியாகேசப் பெருமான் தேவருல்கினின் றும் நம்மவருய்ய இம்மானிலத்து வந்து, ஆளுநர்கோயில் கொண்டெழுந்தருளிக் காட்சி யளித்தருளும் அழகிய கோலத்தைக் கண்ணார்க்கண்டு தெரிசித்த சைவ சமயாசாரி யருள் ஒருவரும், ஆளுடையடிகள் என்று சிறப்பிக்கப் பெறுபவருமான திருநாவுக்கரசு நாயனார் என்னும் பெரியார், அத் தியாகப்பெருமான் திறத்து ஈடுபட்டுத் தாமருளிய தேவாரத் திருப்பாசுர மொன்றினுள்,

“அயிராவண மேருது ஆனேறேறி, அமரர்நா
டாளாதே ஆறாண்ட அயிராவணமே;”

யெனப் புகழ்ந்து பரவுவாராயினர்.

இந்த முசுகுந்த சக்கரவர்த்தியின் தெய்வத் தன்மையையும், அரும்பெருஞ் செயல்களையும் உள்ளத்திற்கொண்டு சென்ற ஐம்பது ஆண்டுகட்கு முன்னர்த் திருவாவடு துறைச் சைவ ஆதீனத்துப் புலவர் பெருந்தகையாய் விளங்கிவந்தவரும், சைவத் திருநெறி தழையவும், செந்தமிழ்வளர்ந் தினி: தோங்கவுந் கற்பனைக் கருவூலமாய் விளங்குந் தமது செந்தமிழ்ப் பாக்களாற் கடல்மடை திறந்தவாறு பல சைவத் தலப் புராணங்களும், பிரபந்தங்களும், எண்ணிலடங்காப் பலதிறப்பட்ட தனிச் செய்யுட்களும் அருளிய வள்ளலுமான கவிஞர் பெருமான், திரிசிரபுரம் மகாவித்துவான், ஸ்ரீ மீனாட்சி சுந்தரம் பிள்ளையவர்கள், தாமியற்றியருளிய * திருவாரூர்த் தியாகராஜ லீலை என்னும் நூலில், கடவுள்

* இந்நூல், இம்மகா வித்துவான் மாணுக்கருள் ஒருவரும், அருந்தமிழ் வளர்த்துவரும் அண்ணலுமான, மகாமகோபாத்தியாய,

வணக்கப் பகுதியில், இம்முசுஞ்சுந்த வள்ளலையும் ஒருவராகக் கொண்டு,

“தேமாறிலாப் பைந்துளவோனோடு தேவர்வேந்தன்
ஏமாறிநிற்ப வெளியோமிறு மாந்துநிற்பக்
கோமான் வீடங்கப் பெருமானே யிங்குக்கொணர்ந்த
மாமான் முசுஞ்சுந்தனை வாழ்த்தி வணங்குவாமே;”

எனப் பாராட்டிப் பரவியதும் படித்து இன்புறப்பாலதாகும்.

இனி, புலவர் கோளரியாம் ஒட்டக்கூத்தர் என்பார் இயற்றியதாகக் கொள்ளப்பெறுவதும், செங்குந்தர்க ளென்னுங் கைக்கோளர் மரபினர்தம் விறன்மிக்க அருஞ் செயல்கள் பலவற்றை விளக்குவதுமான, ஈட்டி யெழுபது என்னும் நூலின் வாயிலாய், இம்முசுஞ்சுந்தமன்னன் சரிதத் தொடர்பாகக் காணப்பெறுஞ் செய்திகளை ஒருவாறு தொகுத்துக் கூறுவாம்.

ஈட்டி யெழுபது என்னும் நூல், முசுஞ்சுந்த சக்கர வர்த்தி மேற்கூறியவாறு, சிவபெருமானது ஏழுவிடங்கத் திருவுருவங்களை வானுலகினின்றும் புவியிற் கொணர்ந்து நிலைபெறச் செய்து வழிபட்டுவந்த வரலாற்றினைக் கூறுவதோடு, அந்நிருபன் விஷயமாக, மற்றும் ஒரு செய்தியையுங் குறிப்பிடுகின்றது. அது பின் வருவதாகும்.

முசுஞ்சுந்தன் முருகவேளுக்குப் படைத்துணைவர்களாயிருந்து, சூரபன்மா முதலிய கொடிய அசுரர் குழுக்களை தாக்கிணத்ய கலாநிதி, டாக்டர், உ. வே. சாமிநாத ஐயர் அவர்களாற் பதிப்பிக்கப் பெற்றுள்ளது.

அழித்தவர்களும், செங்குந்தர் மரபினருமான வீரபாகுதேவர் முதலான ஒன்பதின்மரையும், அம் முருகப்பெருமான் றிருவருளினால், தன் படைத்தலைவர்களாகக் கொண்டு புனியிலும், வானிலும் உறுபகைபொடுக்கி ஒரு தனிச் செங்கோல் நடாத்திவந்தனன். அக்கோமகன், அப்படைத் தலைவருள் தலைமைபெற்ற வீரபாகுதேவர் அருந்தவப் புதல்வியும், பெண்ணி னருங்கலமுமான சித்திரவல்லி யென்னும் நங்கையர்க் கமுதைக் கவளி சான்றாய் வதுவை புரிந்து, அன்னாளுடன் உருவும் நிழலும் போலும், மலரும் மணமும் போலும் ஒருமித்த முறையிலிருந்து, இன்பந் துய்த்து இல்லற வாழ்க்கையை இனிது நடத்திவந்தனன்.

அக்காலத் தொருநாள் அவ்வெந்தர் பெருமான் முசு குந்தன், அமரேசன் விருப்பிற்கினங்கித் தன் தேவி சித் திரவல்லியுடன், விண்ணொழு மானமுர்த்து வானவருலகஞ் சென்று, அமராபதி யென்னும் அணிமாநகரில், சின்னாட் கள் அத்தேவர்க் கிறைவன் அரு விருந்தினனுப் அமர்ந்து, ஆண்டு இனிது வாழ்த்துவந்தனன். அக்காலே, அத்தே வாதிபன் கோப்பெருந் தேவியான டிலோமிசை யென்பாள் சோழர் பெருமாட்டி சித்திரவல்லிபாற் கொண்ட அன்பு மேலீட்டால், தான் தெய்வ வழுதாட்டி நாளுஞ் சீராட்டி இனிது வளர்த்துவந்த, பைம்பொன்னிறத்த ஓர் இன்சொற் கள்ளையை அவட்கு விருப்புட னளித்தனள். அத்தத்தையையச் சோழமாதேவியும் தான் பெறற்கரிய பேறென மதித்து, அதனைத் தன்னுடன்கொண்டு, தன் அரமனை அந்தப்புரத்தில் அரிய நவமணிகள் பலகொண்டு குயிற்றிய, ஒருதமனியக் கூட்டினுள் வைத்து, அதனுடன் இன்சொற் பயின்று, அதனை நாளுஞ் சீருஞ் சிறப்புமுறப் பாராட்டி அருகூட்டி வளர்த்து வருவாளாயினள்.

அவ்வரிப பொற்கிள்ளையை உலகில் ஒரு மானிடமாது பெற்று மகிழ்வதை யறிந்த தென்திசைக்கோன் இயமன் றேவி யாமனை யென்பான் அழுக்காற்று, எவ்வாற்றியினும் அதனைக் கவர்ந்து தன்னிடங் கொணர்ந்து தருமாறு தன் கணவனை வற்புறுத்தினள். அந்தகனோ, முசுக்குந்த சோழனால் வானாடு அவுணர்களிடமிருந்து மீட்கப் பெற்றமையும், அம்மன்னனது வலிய வீரச் செபல்களையும், வெற்றிச் சிறப்புக்களையும், ஒப்புயர்வற்ற குண நலன்களையும் தன் றேவிக்கு எடுத்துரைத்து, அவ்வண்ணல்பாற் பிழை படுதல் தகாதெனக் கூறி, அவள் கருத்துக் கிணங்காது மறுத்தனன். ஆபினுமென்! 'கொண்டது விடாமை' என்பது பொதுவாய் மகளிர்க்குள்ள இயல்பாக லின், அக்கூற்றுவன் றலைவி. அவன் உரைத்த நன்மொழிகளை யெல்லாம் இன்மொழிகளென ஏற்றுக்கொள்ளாது, அக்கிள்ளையைப் பெறுவதிலேபே பெரிதும் நோக்கமுள்ள வளாய், அதனைக் கவர்ந்து தன்னிடங் கொடுக்குமாறு மிகவும் மன்றாடினள். அதனால் மறலியும் தன் றேவிபாற் கொண்ட பற்றென்னுந் தனையாற் பிணிப்புண்டு, தன் இயல்பினின்றும் மாறி, அவளது கருத்திற்கிணங்கித் தன் தூதுவர் தம்முட் சூழ்ச்சியின் மிக்கானொருவனை யேவி அப்பொற்கிள்ளையைப் பிழாரியாது பற்றிவரச் செய்து அதனைத் தன் தேவியிட மளித்தனன். அவளும் அத் தத்தையைப் பெற்று அகமகிழ் வெய்தினள்.

இஃதிங்ஙனமாக, தன்னருகில் அருங் காவலில் வைத்துத் தான் அன்புடன் பாதுகாத்துவந்த பைங்கிள்ளை, காணாமற்போனது கண்ட சோழமாதேவி சித்திரவல்லி, அருந்தன மிழந்தாரைப் போலப் பெரிதுஞ் சோர்வுற்று வருங்கி, அதனைச் சோழர் பெருமானுக்குத் தெரிவித்த

னள். வேந்தனும், அத்தத்தையை யிழந்தமையாற் றன் றேவி யுறும் இன்னல் ஒருபுறமிருக்கத் தன் காவன்மிக்க அரண்மனை அந்தப்புரத்திலேயே களவு போனமைக்கு மனம் ஆற்றகில்லானாய், அப்பொற்புள்ளைத் தேடிக்கொணரு மாறு, எங்குந் தன் ஒற்றரை யேவினன். அரசன் ஆணையை மேற்கொண்ட அன்னோர், எள்ளுறையு மிடமும் ஒழியா மற் பூவுலகம், வானகம் எங்குந் துருவி நாடவே, அக் கிள்ளை தென்றிசைக் காவலன் றேவியிட மிருந்ததைக் கண்டு அதனைத் தம் மன்னர் கறிவித்தனர். காலதேவ னது அந்த அடாச்செயலைச் செவியுற்ற முசுஞந்தசோழன், அம்மறலிக்குத் தன் பணிமக நெருவன்மூலம், “நீ, இழி தகைமை மேற்கொண்டு, எம்மிடமிருந்து களவிற் கரந்து எடுத்துச்சென்ற அப் பொற்கிள்ளையை மீண்டும் எம்பாற் கொணர்ந்து கொடுத்துப் பிழை பொறுக்குமாறு கேட்டுக் கொள்வதே உனக்குறுதி பயப்பதாகும்” என ஓர் இறுதிக கடிதம் விடுத்தனன்.

சோழர் பெருமான் அனுப்பிய அந்நிருபம் பெற்ற வைவச்சுதன் தான் செய்த பிழைபாட்டினை யுணர்ந்து தன் தலைவியிட மெய்தி, அச்சோழர் கோமகன் உறுதியுடன் விடுத்த செய்தியை யெடுத்துரைத்து, ‘அவ்வேந்தனது ஆற் றல் அளவிடற் கரியதாதலின், அக்கிள்ளையைக் கொண்டு போய்க் கொடுத்து நம் பிழை பொறுக்குமாறு அவனிடங் கேட்டுக்கொள்வதே சாலத் தகுதி யுடைத்தாகும்” எனக் கூறினன். ஆனால் ‘மூர்க்கனும் முதலையுங் கொண்டது விடா’ என்னும் மூதுரைக்கிணங்க, அக் கூற்றிவன் மனைவி அவன் கூற்றினைச் செவியி லேற்றுக்கொள்ளாது, அச்செயலுக் கிசையா ளாயினள். காலனும் காலக்கேட்டின் வயத்தின னாகி, தன் மனைவிபாற் கொண்ட பற்றினால் அவள்

வாய்ப்பட்டு, முசுருந்தன் விடுத்த செய்தியை மதியாது வாளா விருந்தான்.

அந்தகன் இயற்றிய அச்செயலை யறிந்த அரசர் பெருந்தகைமுசுருந்தன், கடுகிய சினத்துடன், தனது தண்டநாயகனான வீரபாகு தேவனை, ஒரு வலிய படையுடன்னுப்ப, அவன் தென்றிசைமேற்சென்று, யமபுரமனுதி அநங்கரைவளைத்து முற்றுகையிட்டு, அங்கு எதிர்த்த அம்முரண்வளிக்கூற்றுவளையும், அவனது தானை வீரர்தமையும் பேரில் வெருண்டோட அடித்து, அவனது அரண்மனையைச் சூறையாடி, அப் பொற்கிள்ளையை மீட்டுவந்தான். அவ்வேந்தனும் அதனைத் தன் தேவியிடம் அளிக்க அவளும் மகிழ்வுற்றாள்.

இங்கிகழ்ச்சியை ஆசிரியர் சயங்கோண்டார் தாமியுற்றிய கலிங்கத்துப்பரணி என்னும் நூலில், இராசபாரம்பரியம் என்னும் பகுதியில்,

“காலனுக்கிது வழக்கென வுரைத்தவன்;”

எனக் குறிப்பால் விளக்கியுள்ளமை காணலாம். மேலும், ஒட்டக்கூத்தர் தாம் அருளிய விக்கிரம சோழனுலா, குலோத்துங்க சோழனுலா, இராச ராசனுலா என்னும் மூவருலாக்களிலும் இச் செய்தியை விளக்கிப் போந்தமை அறியப்பாலதாம்.

மேற்கூறிய இங்கிகழ்ச்சி காரணமாகவே, இம்முசுருந்தனுக்குக் காலகாலச் சோழன் என்றொரு பெயரும் வழங்குவதாயிற்று என்பர்.

இனி, இவ்வளவர் கோமான் முசுருந்தன் திறத்துச் சரித்திரப் போக்குக்குப் பெரிதும் முரண்படுஞ் சில தலப்புராணச் செய்திகள் ஆங்காங்குக் காணப்படுவன உள. விரிவஞ்சி அவற்றை இங்கு விளக்காது விடுத்தனம்.

2. மனுரீதிச் சோழன்

முன்னொரு காலத்திற் சோழநாட்டில் தன்னிடம் பிறந்தோர்க்கு உலவாப் பெருங்கதிகும், பேரின்ப வாழ்வு மான முத்திரிலையை யளிக்கவல்ல தெய்வத் திருப்பதி யெனக் கருதப்பெறும் பெருமைவாய்ந்த திருவாரூரைத் தவறு அரகிருக்கைத் தானங்களுள் ஒன்றாகக்கொண்டு ஒரு சோழர்குலக் குரிசில் உலகு புரந்து வந்தனன். அக் கோமகன், தன் குடிகளிடத்துத் தாயொத்த அன்பினனாகி, அருள் கனிந்தொழுகும் இன்பமொழி பாயினும், உற்றிடத் துதவியும், தன் வெண்கொற்றக் குடையின் தண்ணரிழல் இருநில வளாகமெங்கணும் பரவ, மனுரீதி மாறாது, ஆட்சி செலுத்தி வந்தமையால், உலகில் அவ்வேந்தனுக்கு மனுரீதிச்சோழன் என்ற காரணப் பெயரே பெயராக நிலை பெறுவதாயிற்று. அவனது ஆட்சியில், பஞ்சம், பிணி, வஞ்சம், களவு முதலிய கொடுங்கேடுகள் காணவாயின. அந்நாட்டு மக்களும், “அரசு நெவ்வழி அவ்வழிக் குடிகள்” என்னும் மூதுரைக்கிணங்கத் தத்தம் நெறியினின்றும் பெயராது அமைதியுடன் வாழ்ந்துவந்தனர். நாட்டிற் பலவளங்களுஞ் செழித்தோங்கின. அதனால், அம்மன்னவன் புகழ் உலகெங்கும் ஒங்கி வளர்வதாயிற்று.

இத்தகைய உயர்நலம் யாவும் ஒருங்கே யமையப் பெற்ற அவ்வேந்தன் உலகுபுகழ் ஒருகோலோச்சி வந்தா னெனினும், அவன் மக்கட்பேறு ஒன்றைமட்டும் எய்த வில்லை. அக்காவலன்,

“மங்கல மென்ப மனைமாட்சி மற்றதன்
நன்கலம் நன்மக்கட் பேறு;”

என்னும் ஆன்றோர் உரையின் உண்மையை யுணர்ந்தோ ளாதலின், அக்குறை அவன் மனத்தை நாளும் வருத்துவ தாயிற்று. ஆதலின், அம்மன்னவன் புத்திரப்பேறடைய விரும்பி, அறதூல்களில் விதித்தவாறு ஆன்றோர் பலர் தமைத் துணைக்கொண்டு, வேள்விகள் முதலாம் பல அரிய சடங்குகள் புரிந்தமையோடு, தன்குல மூதாதையர்களுள் ஒருவனான முசுக்குந்த சக்கரவர்த்தியால் தேவர் கோமான் இந்திரனிடமிருந்து கொணரப்பெற்று, உலகமூய்ய அக் கமலையம்பதிப் பூங்கோயிலில் அரசு வீற்றிருந்தவாறு எழுந்தருளிக் காட்சி யளித்தருளும், தன்குல முதற்தெய்வ மான வீதிவிடங்கத் தியாகேசப் பெருமானென்னும் சிவ பிள்ளைப் பலநாள் உள்ளன்புடன் வழிபட்டுத் திருப்பணி கள் பலவியற்றிப் பணிந்து வந்தனன்.

அவ்வாறு, சில ஆண்டுகள் செல்வுழி, கருணைத்தடங் கடலாம் அப்பரமன் திருவருளால், அவனது கோப்பெருங் தேவி, வாயிறு வாய்ந்து, உரிய பருவத்திற் கோட்கள் நன் னிலைகளில் நின்ற அமயத்து, அப்புரவான் றனது அறப் பயன் அரும்பிப் பூத்தவாறே போல, ஓர் அழகிய ஆண் மகனவயின்றனன். அச் சோழர்குலக் காவலனுங் களிப் பெனுங் கடலிற் றிளைத்து, வறியோர்க்கு இருநிதி யுதவியும், பெரு விழாக்கள் பல இயற்றியும் நாடெங்கும் மகிழ் வெய்தச் செய்தனன். அவ் வேந்தன் தன் குலக்கொழுந்தா யுதித்த அவ்வரசிளஞ் செல்வனுக்கு அக்கமலைத் தியாகப் பெருமான் திருப் பெயரை முன்னிட்டே வீதிவிடங்கன் னன்று நாமகரணஞ் செய்வித்தனன். அவ்விளங் கோமக னும், காலையிற்றேன்றுங் கதிரவ னென்னவும், மாலையின் மலரும் மதியமென்னவும், கண்டோர்விரும்புங் கவினுடன் சிறந்து வளர்ந்து, கல்வியிலும் நடையிலும் மேம்பட்டு

விளங்கினான். மைந்தனது எழில்நலத்தையும், கலைத் தேர்ச்சியையும், உயர் குணங்களையும் கண்ட அவ்வளவாகோன், உலகிற் பெறற்கரிய பெருந்தனம் பெற்றவன் போல அகமகிழ்வுற்று, அத்தனையன்பால் மிக்க அன்பு கூர்ந்து, அவனைச் சீருஞ் சிறப்புமாக வளர்த்து வந்தான் இவ்வாறு ஆண்டிகள் சில கடந்தன.

வீதிவிடங்கள் என்னும் அச்சோழர்குலக் குரிசிலும் ஆடவருங் கண்டு காழும் வனப்பின்மிக்கு, இளமைப் பருவத்து ஓர் ஆணே நென்னவும், ஓர் அடலியே நென்னவும் விளங்கிய காலத்து, ஒருநாள் தன்குல முதற்கடவுளான ஸ்ரீதியாகேசப்பெருமானைத் தெரிசித்து வணங்கிவர விரும்பித் தனது நண்பர் முதலிய பரிசனங்கள் புடைசூழ்ந்துவர, ஓரழகிய தமனிய இரதமீ துவர்ந்து அந்நகர் மாடவீதிவழியே யேகுவா னாயினன்.

அக்காலே, மறுகூடே சென்ற அம்மன்னவன் மைந்தன் எதிரே, ஒருவரும் எதிர்பாராவண்ணம் ஓராவின் புனிற்றிளங் கன்றொன்று, விரைவிற் றுள்ளிக் குதித்தோடிவந்து, அவ்வரசிளஞ் செல்வன் ஊர்ந்துவந்த தேராழியின் இடைப்பட்டுக் குடர் பிதுங்க நசுக்குண்டு, பதைபதைத்து, அம்மா!வென்று கதறி வீழ்ந்து ஆவி துறந்தது. அச்சேங்கன்றைப் பின்னொடர்ந்துவந்த தாய்ப்பகவும், அவ்விட மணுகி, அக்கன்றினுக்குற்ற கேட்டினை யறிந்து, அதனைப் பன்முறை முகர்ந்து முகர்ந்து புறட்டிப் பார்த்து, அஃது ஆவி துறந்தமையறிந்து, வீரிட்டுக் கதறிக் கண்ணிர் சொரிந்து கலங்கித் தளர்ந்தது. அக்கொடிய நிகழ்ச்சியைக்கண்ட காவலன்மைந்தன் வீதிவிடங்கள், நெஞ்சந்துணுக்குற்று வருந்தி, மயக்கமெய்தித் தானிருந்த அத்

தேர்த் தடத்திலின் றுஞ் சாய்ந்து, உருண்டு தரைமீது விழுந்தனன்; பேச நாவு மெழாமற் கலங்கி மெய் சோர்ந்த னன். பின்னர், உடன்வந்த உழையர் எடுத்துத்தேற்ற, அந்நம்பி ஒருவாறு உணர்ச்சி பெற்றோனாகி, “நினைத்தற்கு மொண்ணாத இக் கொடிய பெரும் பழிக்கு ஆளாகவோ யான் உலகிற்பிறந்து வளர்ந்துவந்தேன்! தீதென்பதே செய்தறியாத இச்சோழ பரம்பரையுங் கொடியோனாகிய என்னாற் பெரும் நித்தனைக் கிடமாயிற்றே! அந்தோ! இக் கொடும் பழியை இனி எவ்வாறு போக்கிக்கொள்வேன்!” என்று கரைந்து உருகித் தவித்தனன்.

இஃது இங்ஙனமாக, கன்றையிழந்த அக்கபிலையுங் கண்ணீர் கலுழப் பேருயிர்ப்புடன் கதறிக்கொண்டு, சோழர் பெருமான் வதிந்துவந்த அரமணையை நாடிச்சென்று, ஆங்கு முன்றலின் முன்னர் ஒருபோதும் அசைவின்றித் தூங்கிய வண்ணம் அமைந்துநின்ற ஆராய்ச்சி மணியைத் தனதிரு கொம்புகொண்டு புடைத்துப் பேரொலியை எழுப்பியது. அங்ஙரிய மணியோசையைச் செவியேற்ற ஆண்டகை மனுநீதிச்சோழன், உருமொலிகேட்ட உரகமென்ன உடல் நதிங்கி, உள்ளந் துணுக்குற்றெழுந்து, விரைந்து வெளியே ஓடி வந்தனன். வந்த மன்னவன், வாயிலினருகே பேருயிர்ப்புடன் கதறிக்கொண்டிருந்த அக்காராவைக் கண்ணுற்றனன். கண்டதும், அப்புரவலன், “மிக்க அமைதியும், தூய்மையும் வாய்ந்த இவ்வாஷினுக்கு நேர்ந்த துயரந்தான் யாது கொல்?” என்று அயலில் நின்றாரை நோக்கி வினவினன். நிகழ்ந்தவை அனைத்தையும் முன்னரே யறிந்த அமைச்ச னொருவன், அவ்வேந்தனிடம் உற்றதை உள்ளவாறு ஒளியா துரைத்தனன். அவ்வுரை செவிப்புலனேற்ற அம் மன்னர் பெருமான் மனம்பட்ட இன்னலின் அளவை

என்னென்றுரைப்பது! அவ்வேந்தல், கொடிய ஆலந் தலைக் கேறினாற்போலத் துயரமேற்கொண்டு, ஐயகோ! வென்று வாய்விட் டலறித் தரைமீதுருண்டு சாய்ந்தான். பின்னர் அக்காவலன், “இதுவோ என் செய்வினையின் தன்மை இருந்தவாறு? மைந்தன் நன்னலங்கண்டு, இருநிலத் தென்னிலுஞ் சிறந்தா ரிலரென இயம்புதெய்தி யிறுமாந் திருந்தேனே! இவனது இச்செய்கை, வெண்ணெய் திரண்டு வருங்காலே, தாழி தகர்ந்த தகைமையாய் முடிந்ததே! இக் கொடிய நிந்தனையை ஏற்கவோ யான் பலகாலம் அருந்தவம் புரிந்து, இவனைப் புதல்னாகப் பெற்று இதுகாறும் வளர்த்து வந்தேன்?” என்று புலம்பிச் சாம்பினான். எதிரே தன்னிளங் கன்றை யிழந்து, எங்கிநின்ற பசுவின் முகத்தை நோக்குந்தோறும், அம்மன்னன் உள்ளம் அழலினிடைப்பட்ட இழுதெனக் கரைந்து உருகியது.

அரசனது அந்நிலைகண்ட அமைச்சர்களும், மற்று முள்ள ஆன்றோர்களும் அவனையணுகி, “மன்னர் மன்ன! இதன் பொருட்டு நீவிர் இவ்வனம் மனந்தளர்ந்து வருந்துவது தகுதிய தன்று. நம் அரசிளங் செல்வனோ, அன்பே ஒருருவெய்தி வந்தாற்போன்ற அருங்குணம் அமையப் பெற்றவன். அவன் மனத்தினாலும் பிரவுயிர்கட்குத் தீமை சிறிதும் நினைப்பவ னல்லன். அச்சேங்கன்று ஊழ்வினை வலிந் துந்தவோ, யாவர்கண்ணுக்கும் புலப்படா வண்ணம் மாயமாய் வந்து வீழ்ந்து மாய்ந்தது. இவ்வாறு ஒருவன் வீணே பழிக்கட னாவனெல், அதற்கேற்ற கழுவாய்களும் அறதூல்கள் விதித்துள்ளன. ஆதலின், மனமறிந்து தவறிழைத்திலாத நம்மிளங்கோவின் றிறத்தும், அவ்வற தூல்கள் அருளிய முறையைப் பின்பற்றி நடப்பதே நாம் செயற்பால தாகு” மென நவீன்றனர்.

அன்றோர் மொழிந்த உறுதிமொழிக ளனைத்தையும்
நற்குக்கேட்ட அக்கொற்றவன், செய்யுமா றின்னதெனத்
துணிபப் பெருநாய்ச் சிறிதுநேரம் மயங்கி நின்றனன்.
ஆயினும் அம் மன்னவன்,

“மனத்தின்கண் மாசில னுத லனைத்தறன்
ஆகுல நீர பிற;”

என்னும் உண்மையை யோர்ந்து, உள்ளத் துணிவு
கொண்டு, தன்னெதிரே நின்ற அமாத்தியர் தலைவனை
நோக்கி, “நீ விரைவிற் சென்று, எதிர்வந்த காராவின்
இளங்கன்றினை நோக்காமற் பெருமித மேற்கொண்டு,
அதனைத் தன் தோர்க்காலினு லிடறிக்கொன்ற கொடுந்
தொழில் புரிந்த என் மைந்தனை, அக் கன்று குடர்பிதுங்கி
இறந்து கிடக்கும் அவ்விடத்திலேயே, அத்தோர்க்காலின்
நீழேயே கிடத்தி, அவ்வாறே அவனும் தன் குடர்பிதுங்கி
ஆவி துறக்கும் வண்ணம் தேரைச்செலுத்தி விடறுவா
மாக!” எனப் பணித்தனன். நாராசங் காய்ச்சி நடுச்செவி
புண் ணுழைத்தாற்போன்று, அரயன் மொழிந்த அவ்வா
ணையைக் கேட்ட அம்மந்திரத் தலைவன், செய்வகை யறி
யுய் மனம் மாழ்ந் மயங்கி நின்றனன். ஆயினும், அம்
மதிவல்லான், மறுமொழி யொன்றும் பகருந் துணிவில
னாகி, அவ்விடம் நீத்து அயலேயிருந்த ஒரு தனியிட மதனைச்
சார்ந்து, வேந்தர் பெருமானிட்ட பணியை நிறைவேற்ற
வேண்டிய தனது கடமையைப் புறக்கணிப்பதான தன்
குற்றத்திற்குத் தானே தண்டனை விதித்துக் கொள்வான்
றுணிந்து, தன்னுடைவாளோ யுருவி யோச்சித் தன் சென்
னியைச் சிதைத்துக்கொண்டு இன்னுயிர் துறந்தனன்.

அமைச்சர் தலைவனது அச்செயலை யறிந்த அவ்வளவர்கோமான், கட்புலன்களினின்றும் தீப்பொறிச் சிதற, வெகுளியெழக் கதிகி நடந்து, தானே தன் அருமந்தத் தனயனைப் பற்றி, ஆடவர், பெண்டிர், சிறுவர், சிறுமியர் ஆகிய அந்நகரமாந்தர் அனைவருங்கண்டு மனம் ஆற்றுகல் லாராயத் தத்தங் கரதலங்கொண்டு விழிகளிற்புடைத்து, அழுதிரங்கி யேங்கிப் பிள்ளோடர்ந்துவர, அம்மாடவீதியி னூடே ஈர்த்துச் சென்றனன். சென்ற மன்னவன், அவ்வான்கன்று இறந்துகிடந்த இடத்தை யண்மி, அக்குமரனை அவனூர்ந்துசென்ற அத்தோர்க்காலின் கீழேகிடத்தி, அவனது குடர்பிதுங்கி வெளிப்பட, செம்புலல் வெள்ளம் பீரிட்டோட, அவனது மணிமார்பின்மீதே அத்தடந் தேரைச் செலுத்தி அவன் ஆளியை மாய்த்தான். வேந்தனது செயற்கரிய அம்மறச் செயலைக் கண்டாரனைவருங் கண்ணிர் பெருக மெய்ம்மயிர் சிலிர்த்துத் திகைத்துச் செயலற்று நின்றனர்.

ஆனால், அம்மன்னவனோ, ஆன்கன்றின் உயிருக்காகத் தன் மைந்தன் உயிரை உதவியதோடமையாது, தாலிட்ட ஆணை நெறிப்படாத அக்குற்றத்திற்காகத் தன் ஆருரிரையே போக்கிக்கொண்ட அவ் வமைச்சர் பெருந்தகையின் அருஞ்செயலை வியந்து, அன்னோன் இன்னுரிருக்கு மாறாகத் தன்னுயிரையே யளிக்கக் கருதித் தனது பொன்னுடைவாளி யுருவி யோங்கினன். அந்நிலையில் கருணைப் பெருங்கடலாம் விதிவிடங்கத் தியாகப்பெருமாளார் அம்மனுச் சோழன் முன்னர் அமரர்குழாமும், சிவகணங்களும் புடைசூழ வந்து காட்சி யளித்தருளினர். அக்கணமே, அப் பரமனார் தெய்வத் திருவருளால், இறந்த பகலின் கன் லு, மந்திரி, அரசகுமாரன் ஆகிய மூவரும்

பின்னும் உயிர்பெற் றெழுந்தனர். அவ்வமயம், தேவ துந் துபி முதலாம் பலவகை இன்னியங்கள் நல்லிசை யெழுப் பின. முனிவர்கள் மறை மொழிகளால் வாழ்த்தொலி பெடுத்தனர். வானவர்கள் ஐந்தருக்களின் மலர்மாரி பொழிந்து அவ்வெந்தனைப் புகழ்ந்து பரவுவா ராயினர். தியாகப்பெருமானாரும், அக்காவலனது செங்கோன் மாட்சி யைப் பாராட்டி, அவன்பாற் பல இன்னருள் சுரந்து, அன் புடன் வாழ்த்தித் தம்முடன்வந்த அமரர் குழாத்துடன் ஆங்கு நின்றும் மறைந்தருளினர்.

மனுநீதிச் சோழனும், நீதிநெறிக் கோர் உறைவிட மென்னப் பின்னுஞ் சிலகாலம் உலகு புரந்துவந்து, தன்ன ரங் குலமைந்தனும் அவ் வீதிவிடங்கனுக்குத் தன சுடர் மணி மகுடம் உரிமையிற் சூட்டி, அவனைச் சோனாட்டிற் றறைவனுக்கித் தனது அரசியற் செல்வ மனைத்தையுந் துறந்து, அக் கமலைத் தியாகப் பெருமானார் இணையடிப் போதினை யென்றும் மறவாத மனத்தினனாகி, அருந்தவ வாழ்க்கை மேற்கொண்டு, முடிவில் மீளாப் பேரின்பப் பெருவாழ்வான சிவபத மெய்கினன்.

இவ்வாறு அறநீதி வழுவாது காத்த அண்ணலாகிய இம்மனுநீதிச் சோழனது இம்மாண் சரிதத்தை, நம்மனோர் படித் தின்புற்று உய்யுந்நண்ணம், தாமியற்றி யருளிய பேரிய புராணம் என்னுந் திருத்தொண்டர் புராணத்தின் முன்னணியில் வைத்து உபகரித்தருளிய “தொண்டர்சீர் பரவுவார்” என்னுந் சிறப்புப் பெயரெய்திய, திருவருட் செல்வராம் சேக்கிழார் நாயனார்,

“ஒருமைந்தன் றன்குலத்துக் குள்ளானென் பதுமுணரான் தருமந்தன் வழிச்செல்கை கடனென்று தன்மைந்தன் மருமந்தன் றேராழி யுறவூர்தான் மனுவேந்தன் அருமந்த வரசாட்சி யரிதோமற் றெளிதோதான்;”

என, அம்மன்னனது பெருமையைப் புகழும் வகையறியார் போலப் புகழ்ந்தனரென்றால், அச் சென்னியர் கோமான் மனுநீதிச் சோழனது சிறப்பினை மற்று யாவரே புகழ்ந்துரைக்க வல்லார்?

இனி, ஆவின் றயர்கண்டு அதனை யாற்றாது, முறை செய்து அறம் நிறுத்திய ஆண்டகை இம்மனுநீதிச்சோழன் செயற்கரிய செயலை, மேற்கூறிய பெரிய புராணத்தினுங் காலத்தான் மிக்க பழமை யெய்தியதும், பண்டைத் தமிழ்ச் சங்கத்து ஐம்பெருங் காப்பியங்களுள் ஒன்றானதுமான சிலப்பதிகாரம் என்னும் நூலில், மதுரைக் காண்டம், வழக்குரைகாதை யென்னும் பகுதியில், ஆசிரியர் இளங்கோவடிகள், அக் காப்பியத் தலைவனான கோவலன் கொலைக்களப் பட்டழிந்ததை அறிந்த கற்பின் அருங்கலமாம அவன் மனைவி கண்ணகி யென்பாள், கரத்திலி லேந்திய செம்பொற்சிலம் பொன்றுடன், கடுஞ்சினங் கதுவப் பாண்டியன் அவைக்கள மனுநீதித் தன் கணவன் குற்றமற்றவ னென்பதைப் புலப்படுத்திய வீடத்து,

“வாயிற் கடைமணி நடுநா நடுங்க

ஆவின் கடைமணி யுருநீர் நெஞ்சகடத் தான்றன்
அரும்பெற்ற புதல்வனை ஆழியின் மடித்தோன்
பெரும்பெயர்ப் புகாரேம் பதியே;”

எனவும், மேல் வஞ்சிக் காண்டத்தில், வாழ்த்துக்காதையுள்,

“குறைவில் உடம்பரிந்த கோற்றவன் முன்வந்த
கறவை முறைசெய்த காவலன்கா ணம்மானை
காவலன் பூம்புகார் பாடேலோ ரம்மானே;”

எனவும் விளக்கியுள்ளமை அறியப் பாலதாம். மேலும், தமிழெனுஞ் செல்வி அணிமேகலையாம் மணிமேகலை பென்

ஹங் காப்பியத்தில், பூம்புகார்ப் பதியிலிருந்து உலகு புரந்து வந்த சோழ மன்னன் கிள்ளிவளவன், தன் மைந்தனான உதயகுமாரன் என்னும் இளங்கோ, அக் காப்பியத் கலைவியும், கோவலனுக்கு அவன் காதற்பரத்தை மாதவி ரிடமாய்ப் பிறந்தவளும், தவநெறி மேற்கொண்டவளுமான மணிமேகலை யென்னும் நங்கையை, வலிதிற் காத லித்து, அதன் காரணமாக ஒரு விச்சாதரனால் வெட்டுண் டுறந்தா னென்பதை அறிந்தான். அறிந்த அந்த வளவர் கோமான், தன் புதல்வ னிழைத்த அத்தீவினை தன்போன்ற பிறவேந்தர்தம் செவிப்புலன் புகாமுன்னம், அக்கணமே அவனது உடலை ஈமத்தேற்றி யெரித்துவிடுமாறு பணித்த தாகக் கூறுமிடத்து, ஆசிரியர் மதுரைக் கூலவாணிகஞ் சாத்தனார்,

“மகனை முறைசெய்த மன்னவன் வழியோர்
துயர்வினை யாளன் றேன்றின னென்பது
வேந்தர் தஞ்சேலி யுறுவதன் முன்னம்;”

என அச் சோழர்குல முன்னோருள் ஒருவனும் இம் மனுரீதிச் சோழனை வியந்து பாராட்டி விளக்கியுள்ளமை நோக்கத் தக்கதாம்.

மேலும், இம் மனுரீதிச் சோழன் முறைசெய்த இச் செய்தியை,

“சாலமறைத் தோம்பிச் சான்றவர் கைகரப்பக்
காலை கழிந்ததன் பின்றையும்—மேலைக்
கறவைக்கன் றார்ந்தானைத் தந்தையு முர்ந்தான்
முறைமைக்கு முப்பின்மை யில்;”

எனப் பழமொழி நானூறும்,

“அவ்வருக்கன் மகனாகி மனுமே தினிபுரந்
தரியகாதலனை யாலினது கன்றுகிக ரேன்று
எவ்வருக்கமு வியப்ப முறைசேய்த கதையும்த;”

எனக் கலிங்கத்துப் பரணி இராச பாரம்பரியமும்,

* * “—மையல்கூர்

சிந்தனை யாவிற்கு முற்றத் திருத்தேரில்
மைந்தனை யூர்ந்த மறவோனும்;”

என விக்கிரம சோழனுலாவும்,

* * “—பார்மேல்

மருளும் பகவொன்றின் மம்மர்நோய் தீர
உருளந் திருத்தே ருரவோன்;”

எனக் குலோத்துங்க சோழனுலாவும்,

“தன்மகனான் கன்றுக்குந் தான்மைந்த னுக்குமென்றான்
சேன்மமன்றோ சேன்மம் சிவசிவா;”

எனச் சிவசிவ வெண்பாடுவென னும் தூதும், இவையன்றி
மற்றும் பல தமிழ் தூல்களும் அரசியன் முறைமைக்கு
ஓர் ஒப்பற்ற பிரமாணமாகக்கொண்டு விளக்கி யுள்ளன
காண்க.

இனி,

“இறைகாக்கும் வையக மேல்லா மவனை
முறைகாக்கும் முட்டாச் சேயின்;”

என்னுந் திருக்குறட்பாவுக்கு, உரை கூறுமிடத்து, ஆசிரியர்
பரிமேலழகர், “முட்டாமற் செலுத்திய வரலாறு மகனை
முறை செய்தான் கண்ணும், தன் கைகுறைத்தான் கண்
னுங் காண்க;” என விளங்கவைத்த பெற்றி, படித்து இன்
புறப் பாலதாம்.

இச் சரித நிகழ்ச்சியை, இராமலிங்க சுவாமிகள் அருவிய
திருவருட்பாத் தொகுதியுள், மனுமுறை கண்ட வாசகம்

என்னும் வசனப்பகுதியும், தஞ்சை அரண்மனைப் புத்த காலயத்தும், சென்னை அரசாங்கத்துப் புத்தக சாலையிலு முள்ள ஏட்டுக்கையெழுத்துப் பிரதிகளுட் காணப்பெறும், தேநூந்த சோழன் புராணம், தேநூந்த சோழன் கதை, தீயாகேசர் குறவஞ்சி, கபிலை வாசகம் முதலாம் பல தூல் களும் விளக்குவன காணலாம்.

இச் சோழர்குலக் குரிசில் திறத்தை இதுகாறங் கூறிப்போந்த தூல்கள் மட்டுமேயன்றி, திருவாரூர்த் தியாக ராசப்பெருமான் ஆலயத்தில், மனுநீதிச் சோழன் தன் மைத்தனைத் தேர்க்காலின்கீழ்க் கிடத்தி யூர்ந்தவாறு கல்லிற் செதுக்கி யமைக்கப்பெற்ற உருவச்சிலைகள் இன் றும் விளக்கி இலங்குவன காணலாம். இஃதன்றி, அவ்வாலயத்தின் இரண் டாவது பிராகாரம் வட சுவரின் பொறிக்கப் பெற்றுள்ள ஒரு பழைய * சாசனமும் இச் சரிதக் குறிப்பை அறிவிப்ப தாகும்.

இனி, சோழர் குலமுறைகளை யெடுத்துரைப்பனவும், சங்க காலத்திற்குப் பிற்பட் டெழுந்தவையுமான கலிங் கத்துப் பாணி, மூவருலாக்கள் ஆகிய தமிழ் தூல்களும் அவற்றைப் பின்பற்றிப் பல சிலாசாசனங்களும், செப்புப் பட்டயங்களும் அம் மனுநீதிச் சோழனும், வைவச்சுத மனு வென்னும் வேந்தனும் ஒருவனையென மயங்கிக் கூறு கின்றன. அக்கூற்று சரித்திரத் தொடர்புக்கு முற்றும் முரண் படுவதாகும்.

† இக் குறவஞ்சியிற் காணப்பெறும் மனுச்சோழன் சரிதக்குறிப்பைக் குறிப்பிடும் பகுதி அனுபந்தத்திற் சேர்க்கப் பெற்றுள்ளது.

* தென்னிந்திய சிலாசாசனம். தொகுதி 5. பக்கம் 175. இச் சிலா சாசனக் குறிப்பை அனுபந்தத்திற் காண்க.

திருத்தொண்டர் புராணத்தின் தலைப்பிலுள்ள மனு நீதிகண்ட புராணம் என்னும் பகுதியில், ஆசிரியர் சேக்கிழார் நாயனார், இம் மனுநீதிச் சோழனது சிறப்புக்களைக் கூறுமிடத்து,

“கோற்றவாழி குவலயஞ் சூழ்ந்திடச்
சுற்றமன்னர் திறைகடை சூழ்ந்திடச்
சேற்றம் நீக்கிய சேம்மையின் மெய்மனுப்
பெற்ற நீதியுந் தன்பெய ராக்கினுன்;”

என அருளியவாற்றால், இம் மன்னனது முன்னோரைகக் கருதப்பெறும் ஒருவனும், ஆதவன் மைந்தனுமான, வைவச் சுதமனு வென்னும் வேந்தனிடமிருந்து, உலகமடைந்த நீதிகளை இக்காவலன் ஒரு சிறிதும் பிறழாதவாறு கடைப்பிடித் தொழுகினுனென்பதும், அக்காரணம் பற்றியே இவனுக்கிட்டிருந்த இயற்பெயர் மறைந்து, மனுநீதிச் சோழன் என்ற புகழ்ப் பெயரே நிலைத்து விளங்குவதாயிற் றென்பதும் தெற்றெனத் திகழ்வன காணலாம். மேலும், இச் சோழ மன்னனது சரிதத்தை விளக்கும் பெரிய புராணத்திலுள்ள அப்பகுதிக்கு, அவ்வாசிரியர் சேக்கிழார், ‘மனுநீதி கண்ட புராணம்’ எனப் பெயரிட்டமையே இம் மனுச் சோழன் பண்டை மனுநீதியைத் தன் ஆட்சியில் நிலைநாட்டினவனே யாவன் என்பதை உறுதிப்படுத்தும். ஆதலின், மனுஸ்மிருதியென்னும் அந்நீதிநூலை அருளிய வைவச்சுதமனு வென்னும் வேந்தன், இவனிலும் வேறு பட்டோனும், காலத்தால் முற்பட்டவனு மாவான் என்பதும் தெளிவாமாறு காண்க.

மேலும், திருவருட் பிரகாச வள்ளலார் என்னும் இராமலிங்க சுவாமிகள் தாமருளிய திருவருட்பாத் தொகுதியின் வசனப் பகுதியில், இந்த மனுநீதிச் சோழனது சரிதத்தை ‘மனுமுறை கண்ட வாசகம்’ என்னும் பெயர் கொண்டே குறிப்பிட்டுள்ளதும் நோக்கத் தக்கதாம்.

இவையன்றி, திருவாரூர் முதலிய ஏழுவிடங்கத் தலப் புராணங்களும், கந்த புராணமும், முசுருந்தன் என்னும் சூரியகுல வேந்தன் வானுலகினின்றும் இமையவர்கோன் இந்திரன் ஆராதித்து வந்த வீதிவிடங்கத் தியாகமூர்த்தியையும், மற்றும் ஆறு விடங்கத் திருவுருவங்களையும் புவி யிற் கொணர்ந்து, முற்கூறியவாறு திருவாரூர் முதலான ஏழு திருப்பதிகளில் எழுந்தருளச் செய்தனன் என்று அறிவிக்கின்றன. அம்முசுருந்தன் மனுநீதியை அளித்த வைவச்சுத மனுவின் குலத்தில் அவனுக்குப் பின் றோன்றிய அரசனாவான் என்று மற்ற வடமொழிப் புராணங்களும் கூறுகின்றன. அந்த முசுருந்தனார் கொணரப் பெற்றுத் திருவாரூரிற் கோயில்கொண் டெழுந்தருளியுள்ள வீதிவிடங்கத் தியாகரை வழிபட்டுப் பலகாலம் ஆராதித்து வந்த இம்மனுநீதிச் சோழன், அந்த முசுருந்தனுக்குக் காலத்தார் பிற்பட்டவனாகவே யிருத்தல் வேண்டுமென்பது தெளிவாகு மன்றோ?

இனி, பெரிய புராணமும், மேற்கூறிய சில தலப் புராணங்களும் மனுநீதிச் சோழன் தனது அரசிருக்கையாகக் கொண்ட தலைநகரம் திருவாரூர் எனவே கூறாநிற்க, முன்னர் எடுத்துக்காட்டிய சிலப்பதிகாரத்து, “வாயிற்கடை மணி நடுநாடுங்க” என்னுந் தொடக்கத்து அடிகளிற் “பெரும் பெயர்ப் புகாரெம்பதியே” எனச் சூழிப் பிட்டிருப்பதை நோக்குமிடத்து, அக்காலத்தில் சோழ மன்னர்களுக்குத் தலைநகரங்கள், ஒன்றே யல்லாது பல இருந்தனவென்றும், அவற்றுள் திருவாரூரும், புகார் நகரமுஞ் சேர்ந்தனவாம் என்றுங் கொள்ளத் தக்கதாம். இவ்வாறே, பிற்காலச் சோழ வரசர்களுக்கும் உறையூர், புகார், திருவாரூர், தஞ்சை, கங்கைகொண்ட சோழபுரம் முதலிய பல தலைநகரங்கள் இருந்தனவெனத் தெரிகின்றது.

3. சிபிச் சோழன்

முசுகுந்தன் சரித்திரம்போலச் சிபிச் சோழன் சரித் திரமுஞ் சிறப்பாக இராமாயணம், மகாபாரதம் முதலிய வடமொழிக் காப்பியங்களிலும், பல புராணங்களிலும் காணப் பெறுவதோடு, நம் பண்டைச் செந்தமிழ் நூல்கள் பலவற்றுள்ளும் பெரிதும் பயின்று வருவதாகும். தமிழ் நூல்களும், வடமொழி இராமாயணமும் இவ்வேந்தலைச் சூரியகுல இக்குவாகுவின் மரபிற் றேன்றிய கொற்றவ னெனவே தெளிவுபெறக் கூறாநிற்க, மகாபாரதம் மட்டும் இவனைச் சந்திர குலத்தவனெனக் கொள்ளா நின்றது, எனினும், இக்கோமகனது மேற்கூறிய மரபு நிலையைப் பற்றியல்லாது, மற்ற சரிதப்போக்கை விளக்குமிடத்து அவ்விரு காப்பியங்களுள் வேறு முரண்பாடுகள் காணப் பெறவில்லை.

இச்சிபி மன்னன், சூரியகுலக் குரிசில் என்பதற்குப் போதிய புறச்சான்றுகள் பல வுள்ளன வாதலாலும், நம் பண்டைத் தமிழ் நூல்களின் இபைபு நோக்கியும், இவனைப் பரிதி மரபினரானச் சோழர்குல மன்னர்தம் முன்னோருள் ஒருவனையெனக் கொள்வது பொருத்த முடைத்தாகும். ஆனால், மேற்கூறிய வடமொழி நூல்கள் பலவும், இக்குரிசில் முன்னர்க் கூறிய முசுகுந்தனை யொப்ப, அயோத்திமா நகரிலிருந்து வடபுலம் ஆண்டு வந்தவனென மொழியாநிற்ப, நம் தமிழ்நூல்கள் இவ்வள்ளல் தமிழகத் துக் காவிரிப்பூம் பட்டினமென்னும் பூம்புகார்ப் பதியைத் தலைநகராகக் கொண்டு, தெண்ணீர்த் திரைப் பொன்னிச் சோண்டு புரந்துவந்த சோழ மன்னனெனக் கூறுவன

மாணலாம். இச் சிபி மரபின் வந்தவ ராதலின் சோழ மன் னர்களுக்குச் செம்பியர் என்னுமொரு பெயர் வழங்குவதா றிற்றெனக் கொள்வாரும் உள்.

மேற்கூறிய வாற்றால், வடமொழியி லும், தமிழ்மொழி யிலுமுள்ள பல தூல்களிற் காணப்பெறுஞ் செய்திகளைத் தொகுத்து ஆராயுமிடத்து, முன்குறிப்பிட்டபடி, சூரியன் மரபிலுதித்த முககுந்தன், சிபி முதலாம் சில வேந்தர் பெருமக்க ளாவார், அயோத்திமா நகரிலிருந்து வட நாட்டை ஆண்டு வந்ததோடு, தெற்கே காஷ்மீர்ப்பூம் பட் டினத்தைத் தம் தலைமைத் தானங்களி லொன்றாகக் கொண்டு, சோலாநி முதலிய தென்புலத்தையும் புரந்து வந்தன ரெனக்கொள்வதே நேரிதாகும்.

முன் மொழிந்தவண்ணம், இச்சிபி மன்னனைப் பற்றிய சரித்திரத் தொடர்பில் வடமொழி தூல்களுக்கும், தமிழ் தூல்களுக்கும் வேறு முரண்பா டொன்றுங் காணப் பெறாமையால், அந்தூல்கள் கூறுவனவற்றை இங்கு ஒரு வாறு தொகுத்துக் கூறுவாம்.

மிகப் பழையகாலத்தில் ஆதவன்குல வழியினரான இச்சோழ பரம்பரையில் சிபி என்றொரு மன்னன் வாழ்ந்துவந்தனன். அக்கோமகன் அரசாக்குரிய உயர் நலன்களையாவும் தன்னிடம் அமையப்பெற் றிருந்ததோடு 'அன்பின் வழிய துயிர்நிலை' என்னும் உண்மை மொழிச் கோர் உறைவிடமாய், மன்னுயிரிடத்துத் தாயொத்த அன்பினனாகி, உறுதுயர் தவிர்த்து, ஒன்னலர் ஒடுங்கத் தனது வெண்குடைக்கீழ் உலகு புரந்துவந்தனன். இவ் வேந்தனுடைய சீர்த்தி, யெங்கும் பரந்து ஓங்குவதாயிற்று.

ஒருநாள் இக்கோமகன் தன்னகர்க் கணித்தான ஓரட வியையடைந்து, ஆங்குள்ள பல திறத்த இயற்கை வளப்புக் களில் ஈடுபட்ட மனத்தினனுப்ப பல விடங்களிலு மலைந்து திரிந்தான். வெயிலாலும், நெடுநேரம் நடந்து அலைந்த மையாலும் அவ்வேந்தர் கோமகன் அயர்ச்சியெய்தி ஆந் கொருபுறத்தே தண்ணென்று தழைந்துப் பரந்துவிளங்கிய ஒரு நெடிய பாதபத்தின் நீழலை யடைந்து, தனது தளர்ச்சி யைத் தணிவித்துக்கொள்ளக் கருதி, ஆங்குச் சற்று வீற்றிருந்தான். அவ்வேளை, செங்கால மடப்புறவ மொன்று, எயினனொருவன் ஏவிய கூரிய கணையாற் றுக்குண்டு, வீரிட்டுப்பதறி, அப்பல்லம் பட்ட புண்ணினின் றுங் குருதிகாலத் துடிதுடித்துப் பறந்துவந்து, அம்மன்னப்பிராணைக் கண்டு அவனை தனக்குற்ற புகலாவானெனத் துணிந்து அவன் மடிமீது வந்து வீழ்ந்தது.

வடிவிற்ப் சிறந்த அக் கபோதத்திற்குற்ற கொடிய மம் மரைக்கண்ட அம்மன்னவன், இனகிய வுள்ளத்தனாகி, அதனைத் தனது அழகிய செங்கரத்தா லேந்தி யெடுத்து, கூரிய கணைபட்ட புண்ணின் வாயினின்றும் பொழிந்த சோரிப் பெருக்கைத் தனது மென்மையுந் தூய்மையும் வாய்ந்த கோசிக ஆடையால் மெல்லெனத் துடைத்து, அருகே யோடிய ஒரு சிற்றறவியின் குளிற்புனலை ஓர் இலையின் கல்லையின் முகந்துவந்து அதனைப் பருகுவித்தான். மேலும் அம்மன்னன் அந்நீர் கொண்டு அதன் புண்ணையுங் கழுவிச் சில வன மூளிகைகளைத் தேடிக்கொணர்ந்து அப்புண்ணில் வைத்துக் கட்டினான். பிறகு அவ்வேந்தன் மென்மைமிக்க அதன் உடலைத் தனது அங்கைகொண்டு மெல்லெனத் தைவந்து அதன் நோயை ஒருவாறு தணித்துக்கொண்டிருந்தான்.

இவ்வாறாக, சிறிது நேரத்துக்கெல்லாம் ஒரு நெடிய கொடுமரமும், பகழிப் புட்டிலும், உடைவாளும் ஏந்திக் கண்டோர்க் கச்சம் பயக்குங் கடுந்தோற்றத்துக் கூற்றுவ னென்ன வன்மைவாய்ந்த வனசர னொருவன் ஆங்குத் தோன்றினன். அவ்வெயினன், தான் தூண்டிய பல்லம் பட்டுப் பறந்தோடி வந்த அக்கபோதம், அவ்வரசர் பெருந் ததைதன் கரங்களால் அணைக்கப்பெற்றுப் பருவரலெய்தி அயர்ந்திருக்கக் கண்டான். காண்டலும், அக்கானவன் அக் குரிசிலை யண்மி, மிக்க வணக்கத்துடன், “ஐய! சற்றுமுன் யான் இப்புறவின் மீது என் வடிக்கணையொன்றைத் தூண்டி னேன். இப்புள்ளும் என் சரத்தாற் றுக்குண்டு ஓடிவந்து தும்மிடம் வந்து வீழ்ந்துள்ளது. ஏழையேன் இற்றைப் பொழுது புலர்ந்தது முதலாக, இதுகாறும் இவ்வன மெங் கிலு மலைந்து திரிந்தேன். வேறொன்றும் என் விழிகளுக் கிலக்காகாமையின், யான் அயர்வெய்தி யிருக்கும் நிலையில், இப்புள்ளொன்றே என் கட்புலனாயது. ஆகலின், இதனைக் கொண்டேனும் யானும் என்னிலி லுள்ளாரும் இற்றைப் பசிப்பிலியை ஒருசிறிது தணிவித்துக் கொள்ளலா மெனக் கருதி, இதன்மீது ஒரு கூர்ங்கணை விடுத்தேன். இன்று உணவுக்கு எனக்கு வேறு வழியில்லை யாதலானும், வேட்டை முறைப்படி இஃது எனக்கே யுரிய தாதலானும், இதனை என்னிடம் அளித்தருள வேண்டுகின்றேன்;’ என நயந்து கேட்டுக்கொண்டான்.

அக்கிராதன் புகன்றன வனைத்தையும் அமைதியுடன் கேட்ட காவலன், அவனை நோக்கி, “ஏட வனசர! என்னே யுன் புன்மதி யிருந்தவாறு? பிறர்க்கு எவ்வகைத்தானும் ஒரு சிறிதும் தீது புரியாததும், வலிமை யற்றதும், எளிமை யுற்றதுமான இவ்வழகிய சிறு பறவையைக்

யறுத்துத் தர வேண்டுகின்றேன். யான் இக்கானில் வாழும் பலவகைத்தான வீலங்குகளினுடையவும், புட்களினுடைய வுமான தசைகளை யுண்டு களித்தேன். ஆரிலும், ஒரு நல்ல மானுட யாக்கையின் ஊளின் கவையை மிசையப் பல நாட்களாய் வேணவாக் கொண்டுள்ளேன். ஆதலின், என்னு அவ்வருத்தி தணிபுமாறு, நீயிர்தும் யாக்கையினின்றும் நல்ல ஊன்பகுதியைக் குறைத்து எனக்கு உதவுவீராக! அவ்வாறு அளிக்க வல்லீரேல், சற்றுமுன் நீயிர் கூறிய உறுதிமொழியும் உண்மைமொழி யாகும்;" என்றான்.

காவலனோ, கூற்றினுங்கொடிய அக் கிராதனது வெய்ய சொற்களைக் கேட்டும், சிறிதூர் நிகைப்பெய்தாது, உள்ளத்துணரவும், ஊக்கமும் மேற்கொண்டு, துலாக்கோலொன்றைக் கொணரச் செய்து, அதன் ஒரு தட்டில் தன் தரிய கையடைப் பொருளான அச்செங்கால மடப்புறவின் யிருக்கச் செய்து, தன் அரைக்கச்சில் ஆர்த்திருந்த பொன்னுடைவாளே உரையினின்றும் கழித்து, அதுகொண்டு தன் குறங்கின் கொழுவிய தசையைச் சலியாது கண்டதுண்டங்களாகச் சிதைத்து, அவற்றையெடுத்து மறுதட்டிலிட்டான். அந்தோ! அக் கோமகன் துணித்துவைத்த தசைத் தொகுதி உருவின்மிகுந்து காணப்படாதென்னும், இயற்கைக்கு மாறாக, அச்சிறு புறவம் இருந்த துலைத் தட்டே தாழ்ந்து நின்றது. அதனைக் கண்ணுற்ற தலைமகன், எத்தகைய இன்னலுக்குங் கலங்காத திண்ணிய நெஞ்சின னாதலின், தனது மறு தொடையிலும், புயங்க ளிலுமுள்ள தசைப் பகுதிக ளனைத்தையும், சின்ன பின்னங்களாகத் துணித்து அத் துலாத்தட்டத்தி லிட்டான். அவ்வாறு, அப்புறவலன் பொன்னிறத்த தன்னரிய யாக்கையின் தசைத்திர ளனைத்தையுந் சிறிதும் பெரிதுமாக

பாள் கொண்டு போழ்ந்தெடுத்து வைத்தும், அவை அப்
புறவின் நிறைக்கு ஒப்பாகவில்லை. என்னே சூழ்ச்சி
நுந்தவாறு!

மருட்கை மிக்க அந்நிகழ்ச்சியைக் கண்ட மன்ன
வன், அந்நிலையில் ஒருவாறு வியப்புத் திகைப்புக் கொண்டா
னெனினும், அறப்பெருந் தலைவராவார் தம் ஆளுயிர்
துறப்பரேனும், மாற்றானுக்கஞ்சித் தம்மிடம் அபயமென்
டைந்த பேரைத் துறப்பது ஒருபோதுந் துணியாரென்
றும் உறுதியைக் கைக்கொண்ட உத்தமனாதலின், அவ்
வாண்டகை, தன் அங்கமெல்லாம் அரிந்துவைத்தும், நிறை
நீராகாமை கண்டபின்னும், மனத்தளர்ச்சி யெய்தாது,
கண்ணியை தான்கொண்ட அவ்வடைக்கலப் பொருளுக்கு
டாக அளிக்கத் துணிந்து, செம்புனல்சோருந் தன் யாக்
கை தளர்வுறத் தள்ளாடி அடி பெயர்த்து அத் துலாத்தட்
டன் மீதேறி யிருந்தனன்.

அருட்பெருங் கடலாம் அவ்வண்ணலது செயற்கரிய
அந்நிகழ்ச்சியைக்கண்ட அக்கணமே, அவ் வேட்டுவன் அப்
புறவினாடி அங்குக் காணாது மாயமாய்க் கரந்தனன். அந்
நிலையில், ஆங்கு இமையவர் கோமான் வாசவனும், அங்கியங்
கடவுளும் மற்ற அமரர்கணம் புடைசூழ அச்செம்மலின்
முன்னர்த் தோன்றினார். தோன்றிய வானவர்கள் அவ்
வானவர்கோன் கருணைத் திறத்தையும், அறத்தின்பால்
அவன்கொண்ட உள்ளத் துணியையும் வியந்து,

“வாழ்க நல்லறம் வாழ்க நீதியும்

வாழ்க மன்னுயிர் வாழ்க நல்லருள்

வாழ்க வாழ்கநின் னன்பு மாண்மையும்

வாழ்க வாழ்கவே மன்னர் மன்னி;”